
चंचतंत्रातल्यो काणयो 


पंचतंत्रांतल्यो काणयो जवळ जवळ चार हजार वर्सा पयलीं 
बरयल्यो. त्यो संस्कृत भाशेंत बरयल्यो आनी काळानुसार खूब 
भासांनी तांचो अणकार जाला. 

चार हजार वर्सा पयलींच्या काळांत भारतांत एक राजा आसलो. 
ताका तींग पूत आसले. ते खूब मस्ते आसले. तांचें लक्ष अभ्यासाचेर 
नासले. ते आपलें गिन्यान वाडोवपाचो प्रयत्न करिनासले. राजान 
खूब गुरु दवरुन प्रयत्न केलो पूण कांय उपेग जालो ना. निमार्ण 
राजा थकलो आनी बर्‍या गुरुच्या सोदाक लागलो. ताका सोदतां 
सोदतां एक विद्वान गुरु मेळळी. त्या गुरुचे नांव विष्णु शर्मा 
आसले. 


सात 


विष्णु शर्मान ह्या राजपुत्रांक शिकोवपाच्या कठीण कामार्चे आव्हान 
आपल्या माथ्यार घेतर्ले. ताणें तरेतरेच्या जनावरांच्या माध्यमांतल्यान 
तांची हुशारी, पिशेपणां, पोरकटपणां, धैर्य, विद्वत्ता त्या भुरग्यांक 
समजयली. तांची मनरिजवण काणयांनी केली आनी तातूंतले मर्म 
आनी तत्वांचे मार्गदर्शन केलें. त्या ल्हान राजपुत्रांक ह्यो काणयो 
खूब आवडल्यो. तातुंतल्यान तांची शिकपाची इत्सा जागृत जाली. 
हाचेपसून तांचे भितर आत्मविश्वास, गिन्यान, स्वयंशिस्त, 
फुडारपणाची उर्जा, मानसशास्त्र, तत्वगिन्यान, राजकारण, 
राजहस्तकला, भरभराट, काम करपाची आवड आनी इश्टागत 
शिकूक मेळळी. हातुंतल्यानूच पंचतंत्रांतल्या काणयांचो जल्म जालो. 

पंचतंत्रां म्हणजेच नींतीशास्ञ्र-बरो वागपाचो आनीं जगपाचो 
मार्ग. पंच म्हणजे पांच आनी तंत्र म्हळ्यार तत्वां. हीं पांच तत्वां 
म्हळ्यार-आत्मविंशवास, भरभराट, इश्टागत, गिन्यान आनीं 
तत्वगिन्यान. भुरग्यांक तरेतरेचीं जनावरां खूब आवडटात आनी 
तांच्यो काणयो वाचपाक आवडटात. 

पंचतंत्रांतल्यो काणयो तुमी आयकल्यात वा वाचल्यात जाल्यार 
त्यो एकठांय गुंधूज हाडपाचो हांवें हो एक ल्हानसो प्रयत्न केला 
तो तुमी बरो मानून घेतले अशें धरुन हांव चलतां. 

ह्या प्रवासांत म्हाका खूब लोकांचो आनी बरें मागतल्यांचो 

पालव आनी सांगात लाभला. तांची सगळ्यांची हांव याद करतां. 
आभार मानतां आनी फुडेय मार्गदर्शन मेळटलें अशें आशेतां. 
सगळ्यांच्या नांवांचो उल्लेख हांगा करप अशक्य. तरीय थोड्यांचो 
तरी हांव हांगा अक्षरी रुपान काळजांतल्यान उपकार मानतां. 

म्हजी घरकान्न सौ. स्वरुपा हिणें म्हाका सदांच आदार दिला. 


आठ 


म्हजे चले चिं.परींद आनी चि. स्वप्नील, तशीच म्हजी सून 
सौ.सिंदूरा हांचें साह्य आनी वेळ हांव कसो तोलू? तशींच म्हजीं 
माणकुलीं नातरां चि.रुहीं आनी चि. रिया हांकां दिंवपाचो वेळ हांवें 
लिखाणाक दिलो. 

म्हजो आशिर्वादाचो हात तांच्या माथ्यार सदांच आसतलो. 
सौ.माधवींबाय भट-खरंगटे आनी भो. दिलीपबाब बोरकार हांच्या 
उपकारांत रावपाक म्हाका सदांच आवडटलें. तरीय हांव तांकां 
तात्पुरते देव बरें करूँ म्हणटा. सुंदर मुखपश्ठ आनी भितरलीं 
सगळां चित्रां सजोवपी चित्रकार बाब संकेत लवदेची हांव कितें 
तोखणाय करू? ताच्या हातातूंच कला आनी रंग आसात. हांव 
ताचो उपकारी आसां. बिम्ब प्रकाशनान म्हर्जे पुस्तक उजवाडावपा 
खातीर घेतिल्ले तकालसी खातीर हांव सदांच उपकारी रावतलों. 
यदाकदाचीत हांव कोणाकूय विसरलां आसत जाल्यार माफी मागतां. 

वाचप्याक किंतेंय आइखळळे, मनाक लागलें, योग्य दिसले 
ना अथवा सुदारणा करची दिसल्यार अवश्य कळीवंचें. हांव तांचो 
सदांच उपकारी आसतलों. 


- डॉ. उल्हास गो, प्र. नास्नोळकार 
प्रायोरिटी हेल्थ कॅर, 
ताळगांव बायपास रस्तो, 
करंजाळें - गोंय. 
मो.: ९८२३०६६५४० 

एका गांवांत एक ब्राह्मण रावतालो. सामको सादो, भोळी, 
देवभक्त, शिक्षीत आनी देवभोळो, तो लोकांगेर पुजापाठ करुन 
आपले पोट भरतालो आनी लोकांकूय तो आवइटालो. एक दीस तो 
असोच शेजारच्या गांवांत पुजा करपाक गेलो. ताची पुजा आनी 
वागणूक पळोवन यजमान खूश जालो. आशिर्वाद जातकूच 
यजमानान ताका एक बोकडीं भेट म्हणून दिली. 

ब्राह्मण ती बोकडीं पळोवन खूश जालो. तो मनांतल्यान विचार 
करुक लागलो, काय बरी सशक्त आनी गुबगुबीत बोकडी ही. 
म्हजीं बायल आनी भुरगीं कितलीं खूश जातली. तार्णे बोकडी उखलून 
खादार घेतली आनी तो घरचे वादेक लागलो. 

ताका रत्यावयल्यान चलता आसतना तीन फटींग चोरांनी 
पळयलो. पयल्या चोरान म्हळे, ''हो पळय ब्राह्मण काय बरी बोकडी 
घेवन चछ्लो. काय बरी आनी गुबगुबीत आसा ती..!* 

दुसऱ्या चोरान म्हळे, ''खरेंच, आमकां मेळत जाल्यार आज 
रातर्चे काय बर॑ मटन जातलें! आमची काय बरी मज्जा जातलीं। ती 
ताचे कडल्यान कशी हातासपाची?'' 

तिसऱ्यान बरो विचार केलो आनी दोगांच्याय कानांत किंतें 
तरी फुतफुतलो. सगळ्यांक ते पटले आनी ते मना पासून हांसले. 

पयलो चोर ब्राह्मणाकडेन गेलो. ताका नमस्कार केलो आनी 
म्हळे, हे ब्राह्मण, तूं देवाचो मनीस आनी हैं किर्ते करता? हो घाण 
कुत्रो खांदार घेवन खंय वयता?'' 

हैं आयकून ब्राह्मणाक राग आयलो. ''तूं कुडडो जाला. तुका 
सारके दिसना. इतलीं बरी बोकडी आनी तुका तो कुत्रो दिसता? 
तुजे दोळे तपासून घे।'' अशें सांगून तो फुडें चलूंक लागलो. 

थोड्या वेळान दुसर्‍या चोरान ताका गांठलो, नमस्कार केलो 
आनी म्हळे, हे ब्राह्मणा तूं देवाचो पवित्र मनीस आनी हैं कितें 
करता? हैं मेलले वासरु खांदार घेवन खंय वयता? अशें करपाक 
ब्राह्मणाक सोबता आनी तें सुध्दा मेल्ले?'' 

ब्राह्मणाक आतां आनीकूय राग आयलो. ताणें रागान विचारलें, 
"तुजे दोळे फुटल्या ? तुका सारक दिसना? काय बरी अपुरबादेची 
बोकडीं आनी तूं मेलले वासरु म्हणटा? दाखोवन घे दोळे तुजे.'' अशें 
म्हणून ब्राह्मणान आपल्या खांदावयले बोकडेचेर नदर मारली आनी 
पावल फुडे घाले. 

चोरान म्हळे, ''तूंच तकलेन सारको ना. मेल्लें वासरु ब्राह्मण 
खांदार घेता आनी बोकडी म्हणटा. भश्टलो तूं!'' ब्राह्मणाचे मन 
मार्त्शे हाललेँ. तरीय तो परवा करी नासतना घरचे वाटेन चलूंक 
लागलो. 

थोडी वाट चलतकूच ताका तिसऱया चोरान थारायलो आनी 

म्हळे, ''आरे बाह्मणा, देवा मनशा, हैं किंतें करता? शी शीऽऽ हे 
असलें घाण गाढव आनी तुज्या खांदार? उडव तें सकयल. तुज्या 
सारक्या पवित्र मनशाक सोबना हैं. अर्शे करीत जाल्यार तुका कोणूच 
पुजेक आपोवचेनात. असलें कर्म करुं नाका.'' 

आतां मात ब्राह्मण सामको घुस्पलो. म्हाका हीं बोकडी दिसता 
तर एकल्याक कुत्रो दिसता, दुसऱयाक मेल्ले वासरु आनी तिसऱयाक 
गाढव. हांव पिंसो जालां काय ते पिंशे जाल्यात? हांव तर पिंसो 
न्हय आनी ते तिगूय पिंशे जावंक शकनात. एकूच जनावर चार 
तरेचें कर्शे दिसुंवेत? ही किंतें भुताटकी काय हैं भूत आसा ? हां! हैं 
खरेंच भूत आसा आनी तरेतरेचे जनावर जाता. देवा सायबा, तें 
म्हजे मानगुटेर बसलें जाल्यार? असो विचार करुन ब्राह्मणान आपल्या 
खांदावयले ते बोकडेक जमनीर दवरलें आनी जीव घेवन घरा पळ 
काइली. 

तिगूय चोर लिपून लिंपून ताचे फाटल्यान वेताले. हैं सगळें 
पळोवन ते खोशी जाले. आमी येवजिल्ले भशेन जालें आनी ब्राह्मणाक 
पिसो केलो म्हणून तांकां भोव खोशी जालीं. तांतल्या एकल्यान ती 
बोकडी उबारून खांदार मारली आनी आपल्या घराचे वाटेक लागले. 


श्र 

चानीं आनी हुंदीर 


एक चानी एका झाडाचे धोलीत रावताली. ती खूब वर्सा तेच 
धोलींत रावताली. एक दीस ती आपल्याक जेवण सोदपाक घरांतल्यान 
भायर सरली. भावतां भावतां ती हरभऱ्याच्या (सोनयाळ्या) चण्यांच्या 
झाडांनी पावली. तिका ते चणे खूब आवडटाले. 

“आरे किंतले झाडभर चणे आसात. म्हाका चणे खूब आवडटात.' 
अशें म्हणून तीं रोखडींच झाडार चडली. 
दिसभर त्याच झाडांनी रावली. 
तिणे ह्या झाडार त्या 

झाडार उडयो मारप, पोटभर चणे खावप आनी थंयच न्हिंदप. अशें 
करतां करतां खूब दीस जाले आनी त्या झाडांवयले चणे खावन 
सोंपले. 

“चल आतां घरा परत वचूया. हांव खूब दीस हांगाच उरलें. 
तिर्णे आपलेच भितर म्हळे. 

हांगा भोंवतां भोंवतां एक हुंदीर चानवेचे घोलीकडेन पावलो. 
काय बरी घोल आसा आनी हातूंत कोणूच रावना असो विचार करुन 
हुंदीर ते घोलींत रावूंक लागलो. 

चानी जेन्ना परतून आवली तेन्ना आपले घोलींत एका हुंदराक 
पळोवन तिका धक्को बसलो. 

चानयेन रागान हुंदराक विचारलें, “तूं म्हज्या घरांत कितें 
करता? 

“हैं तुर्जे घर म्हणजे कितें? हाचेर तुर्जे नांव बरयलां? 
हंदरान विचारलें. ''हांव जेन्ना हांगा आयलों तेन्ना हे घर रिंकामें 
आसलें. हातूंत कोणूच नासलो. म्हणून हांव रावूंक लागलों. आतां हैं 
म्हर्जे घर. जो रावता तार्चे घर.'' 

"हांव चणे सोदपाक गेल्लीं, फक्त थोड्या दिसांक. हांव थोडे 
दीस नासलीं म्हणून तुजो हक्क जायना हे घर बळकावपाचो. म्हजी 
तकली तापचे पयलीं तूं भायर सर.'' चानी आइडली. 

''तुजो राग तुजेकडेन दवर. म्हाका कांयच पडून वचूंक ना. 
तू जाय ते कर. हांव घरांतल्यान भायर सरचो ना. हुंदरान परत 
उतर दिलें. 

तांची बोवाळ आनी झगडी आयकून रानांतलीं जनावरां 
एकठांय जालीं. 

' 'तुमी अर्शी झगडतात किंत्याक? हाचेर किंतेंय तरी तोडगो 

काहूंक जाय'' हरणान सांगले. “तुमी जुविजा कडेन वचून हाचेर 
उपाय काइचो. तो सांगतलो हैं कोणाचे घर ते." 

““हो बेस बरो सुजाव '' हुंदरान आनी चानयेन वांगड़ाच 
म्हळे. ''आमी दोगांय जाणां एक बरो जुविंज सोदून काडया '' अर्श 
म्हणून चानी आनी हुंदीर भायर सरली. 

हेवटेन तेवटेन रानभर भोंवली. निमाणें तांकां एक म्हातारो 
बुकलो दिसलो. तो दोळे बारीक करुन आनी कान उकते दवरुन 
थंड बरिल्लो. तो म्हातारो पूण विद्वान दिसतालो. 

“हो बुकलो हुशार आनी विद्वान दिसता. आमी ताचेकडेन 
वचून सल्लो घेवया आनी आमचो प्रस्न सोडोवया.'' चानवेन म्हळे. 

“ना, ना हांव कसोच येना. तो आमकां मारुन खातलो'' 
हुंदरान म्हळे. 

बुकल्यान चानवेचें आनी हुंदरार्चे उलवर्ण आयकलें.'आज म्हर्जे 
बरें जेवण जातले. हातांत आवल्ले भक्ष्य कशेंच सोहूंक जायना ' 
असो विचार करुन बुकल्यान दोळे बंद केले आनी देवाचें स्तोत्र 
म्हणपाक आरंभ केलो. 

“हो बुकलो देव मनीस दिसता! हो आमकां कांयच ठुखोवचो 
ना.'' चानवेन म्हळे, ''तो आमकां न्याय दितलो.'' 

''हय, पळय तो एक चित्तान कसो स्तोत्र म्हणटा. होच आमचो 
प्रस्न बऱ्या तरेन सोडयतलो '' हुंदरान म्हळे. 

दोगांय जाणां बुकल्या म्हऱयांत गेलीं आनी दोगांयनी बरोबर 
म्हळे, 'महाराज, कृपां करुन आमर्चे झगडे बऱ्या बशेन सोडोवंक 
मजत करात. ' 

बुकल्यान हळूच दोळे उगडले आनी म्हळे, ''किंतें जालां? 
देव म्हाका मजत करतलो तुमकां न्याय दिवपाक. म्हाका मात्शें 

सांगात तुमर्चे किंते जाला तें?'' 

चानी आनी हुंदीर आपआपली बाजू मांडूक लागलीं. किंतें 
कितें घडलें तें सविस्तर सांगूक लागली. 

बुकल्यान आपले कान वयर करुन म्हळे. ' 'पळय हांव म्हातारो 
जालां. म्हाका सारके आवकूक वेना. मात्शें लागी येवन उलयात.'' 

चानी आनी हुंदीर बुकल्या लागी आयली आनी उलोवपाक 
लागलीं. बुकल्यान आपल्याक आवयकूक येनाशिल्ल्याचें नाटक केर्ले 
आनी म्हळे, “आनी मात्शें लागी आवल्यार बरें जातलें.'' 

पिशी चानी आनी हंदीर बुकल्याचो डाव समजनासतना ताच्या 
सामक्या लागीं गेलीं. कितें जालां तें समजूच्या आदींच बुकल्यान 
चानयेक आनी हुंदराक आपल्या दावलांनीं घट धरुन मारले आनी 
खावन उडयलीं. 


द 

यॉवलां आनी लुस्तें 


एक कोलो आनी ताची बायल एका जंगलांत मोठे खोशर्येत 
रावतालीं. कोलो जंगलांत भोंवतालो आनी मांस घेवन घराकडेन 
वेतालो. बायल रांदताली आनीं दोगांय जाणां पोटभर जेवतालीं. 
एक दीस कोल्याचे बायलेक नुस्तं खायन दिसले. कोलो भायर 
सरतना बायलेन मोगान सांगले, ''पळय हांवें खूब दीस जाले नुस्ते 

खावंक ना. म्हाका नुस्ते खावपाची रुच आवल्या. न्हंयचे देगेर 
वचून आज थोडें नुसतें हाइंक जाता जाल्यार पळय?'' 

''बरं आसा. हांवें कोनशाक गरोवपाचो तांस आनी बड़ी दवरल्या 
ती घेवन यो. हांव सरळ व्हंयचे देगेर वतां आनी गरोवन तुका नुसतें 
घेवन वेतां.'' कोल्यान म्हळे. 

कोलो तांस आनी बड़ी घेवन सरळ न्‍्हंयचे देगेर गेलो. एका 
झाडाचे सावळेक तो जुस्ते गरोवंक बसलो. सकाळ वचून दनपार 
आयली पूण ताच्या गर्‍याक एकूय नुसतें लागलेंना. तो बेजार जालो. 
आतां हांव हात हालयत घरा गेलो जाल्यार बायल किंतें म्हणटली? 
ती म्हजेर रागार जातली! आमी दोगांय जाणां उपाशी उरतलीं।'' 
कोलो येवजूंक पडलो. 

ह्याच वेळार ताका दोन वेवलां न्हंयत पेवतना दिसली. सट्ट 
करुन दोगांय जाणां उदकांत बुडी मारुन भितर गेलीं आनी रोकडींच 
भायर आवलीं. तातूंतल्या एकट्याच्या तोंडांत एक गुबगुबीत नुसतें 
आसलें. तें घेवन दोगांय न्हंयचे देगेर आयलीं. कोलो हें सगळें 
पळयतालो. ताच्या तोंडांत नुस्ते पळोवन कोल्याच्या तोंडाक रुच 
सुटली. 

तीं येवलां जुस्ते घेवन देगेर आयली आनी झगडूंक लागलीं. 

एकटे सांगताले, 'पळय नुस्ते हांवें धरलां म्हणून म्हाका व्हडलो 
कुडको जाव.' 

दुसरें सांगतारलें, 'पूण नुस्ते हांवें पयलीं पळयलां आनी तुका 
दाखयलां. म्हणून म्हाका व्हडलो कुडको जाव.' दोगांय जाणां कशींच 
प्रस्न सोडोवपाक तयार नासलीं. जोरजोरान झगडटाली. एकमेकांचेर 
आड़ूटालीं 

हें सगळें कोलो बसून पळवतालो ताणें म्हळे, ' किंतली पिशी 
हीं येवलां। आतां म्हजी तकली चलोवन कशं तरी ते नुर्स्ते फारावंक 
जाय. आनीक मात्शीं झगडू दी तांकां. 

तांचे भितर प्रस्न कसोच सुटना आनी निमाणी तीं मारामारी 
करुंक लागलीं. 

कोलो हळूच तांचे म्हऱ्यांत गेलो आनी काकुळटेन तार्णे म्हळे, 
““महज्या इश्टांनो तुमी कित्याक झगडटात? मारामारी कित्याक 
करतात?" ' 

पयल्या येवलान सांगलें, ''पळय हैं नुस्ते हार्वे धरुन ववर 
हाइलां. म्हाका व्हडलो कुडको फावता.'' 

दुसऱया वेवलान म्हळे, नुस्ते हांवें पयले पळयलां. हांवेंच 
ताका .दाखयलां. ताणें धरले म्हणून कितें जालें? हार्वे दाखोवंक 
नासलें जाल्यार ताका कशें मेळटले आसलें? 

कोल्यान सांगले, ' मात्शीं थंड रावात. हांव न्याय करु?” 

दोगांयनी एकदम हव' म्हळे. 

कोल्यान सांगले, “हातूंत दोगांयचो हात आसा. दोगांयकूय 
समान कुडको फावता. हांव तुमकां सारके कुडके करुन वितां.' 
दोगांव येवलांनी परत हवकार दिलो. 

कोल्यान सांगर्ले, म्हाका सुरी दी. हांव तुमकां वांटे करुन 
दितां.' कोल्यान नुस्त्याची तकली कातरली आनी एकल्याक दिली. 
शेपडी कातरली आनी दुसऱयाक दिली आनी म्हळे, पळय तकलेकडलो 
तुजो वांटो आनी शेपडी हाचो वांटो, आनी तुमचे झगडे सोडवल्या 
बद्दल आनी ज्याय केल्या बद्दल उरिल्लो म्हजो वांटो. 

तांकां कांय समजुच्या पयलींच मदलो कुडको तोंडांत घेवन 
कोल्यान फुऊ्यो काडल्यो. धांवतां धांवतां वाटेर ताचे तकलेंत विचार 

घोळटालो, “आज बायल भोव खोशी जातलीं हांवें बरें नुस्ते घरा 
हाडलां म्हणून!" 

हांगा येवलां एकमेकांक पळयतूच उरली. आमी ओगीच झगडलीं 
आनी कोल्यान आमकां फटवलीं हैं येवजून दोगांवच्या दोळ्यांनी 
दुकां आयली. आपल्या पिशेपणाचें पानवळ भोगलें म्हण दोगांय 
जाणां खंती जालीं. 


५ 

चार डुश्ट 


खूब खूब वर्सा पयलीं एका गांवांत तीग इश्ट रावताले. रामू, 
शामू आनी कालू आनी लालू अशीं तांची नांवां आसली. रामू, 
शामून खूब शिक्षण पेतिल्ले म्हणून ते स्वताक शाणे समजताले. 
तशेच गांवांतले लोकूय तांकां मानताले. तांतलो कालू मात बाबडो 

कांवच शिकूंक नासलो. आनी ताका शिकपाची इत्साय नासली. 
ताका सगळे लोक पिंसो समजताले आनी तशें म्हणटालेव. 

एक दीस चोवगूय इश्ट एकठांय बसून गजाली करताले, 
तेन्ना रामून म्हळे, ''इB२टांनो विचार करात, आमी हो गांव सोडून 
शारांत वचूंक जाय. आमी पयशे जोडून गिरेस्त जातले. ना जाल्यार 
आवुश्यभर आमी अशेच उरतले. ' 

''हय, हय.'' शामून हयकार दिलो. आमी हांगा ओगीच 
इतलीं वर्सा वगडायली. आमच्या शिक्षणाचो कांयच उपेग जालो ना. 
आतां आमी शारांत वचून काम करुक जाय. आमी खूब पयशे 
जोडूंक जाय. आमी शिकल्या. आमी कशीय तड मारतले. लालूचें 
बरें आसा. पूण कालूचें किते? तो कांयच शिकूक ना. शारांत ताचो 
किते उपेग? तो खरो म्हळ्यार पिंसो. पिशयांचो भार आमकां किंत्याक? 
आमी कालूक हांगाच सोडूया.'' 

कालून म्हळे, ''ना हांव एकटो कसोच रावचो ना. तुमी 
म्हाका व्हरचोच पडटलो.'' कालू रागान आइडलो, ''हांव तुमचे 
वांगडा देतलोंच.'' 

चारुय इश्टांनी निमाणेँ वांगडा वचपाचें थारायलें. आपलें सामान 
बांदले आनी फाटीर घेवन शारांत वचपाक भायर सरले. शार खूब 
पयस आसलें. वाटेर रानां आसली, दोंगर आसले, न्हंयो आसल्यो. 
चोवगूय जाण गजाली करत आनी गाणी म्हणत चलताले. आतां 
तांकां वाटेर एक रान लागलें. 

''पळय पळय हांगा किंते आसा.'' रामूज किंळांच मारली. 
''जमनीर किंतें तरी पडलां.'' 

ही मेल्ल्या जनावराच्या हाडांची रास.” शामून म्हळें. 

''आरे ही शिवाच्या हाडांची रास.” रामून म्हळें. ''किंतलो 

बरो योग आसा! आतां आमी किंतले शिकल्यात तें ह्या कालूक 
दाखोवदा.'' 

''नाका, नाका. ताका हात लावं नाकात. ती शिवारची हाडां 
आसात. तो जिंवो जायत जाल्यार आमकां खातलो.'' कालून म्हळें. 

''ओगी राव कालू, तुका किंते कळटा? भित्रो खंयचो।'' 
शामून म्हळे. 

''तुका कांयच कळना. हांव जाणां हाड़ां कशीं जोडची ती. 
म्हाका ताचेर मांस कर्शे चडोवपाचें, अवयव कशे जोडचे आनी कात 
कशी घालची हैं सगळे खबर आसा. हांव सगळे शिकलां.'' रामून 
म्हळे. 

"म्हाका तातूंत जीव कसो घालचो तें खबर आसा. ताका कसो 
जिवो करचो तें म्हाका खबर आसा.'' २यामून फुरफुरुन म्हळे. 

''नाका नाका.'' कालू भिवन आइडलो. तो भयान कडकडलो. 
“तो शिव आमकां खातलो, अशे करु नाकात.'' म्हणत पराधूंक 
लागलो. 

“हा हा हाऽऽ'' दोगूय जाण ताका हांसत चाळोवंक लागले. 
''कालू फक्त पिंसोच न्हय भेकडोय बी.हा। हा! हा।।'' 

रामूज सगळं हाडां सारकी गुंथली आनी तोंडान कितें तरी मंत्र 
म्हणत तीं हाडां जोडलीं.शामून तसोच मंत्र म्हणत तांचेर मांस, कात 
बी चडोवन सगळे अवयव जोडले. 

''रावात,रावात. तुमी खूब फुडे पावल्यात. आतां तातूंत प्राण 
तरी घालूं नाकात पापयांनो. अशें केल्यार आमी हांगाच सोंपतले. 
आमकां हो शिव मारून खातलो.'' कालू पांय पडून तांचेकडेन 
मागूंक लागलो. 

''तूं फकत पिसोच न्हय तूं येंडो, तूं अनपड. आमचें शिक्षण 

पळोवन तुका मत्सर जाला. आमकां खबर आसा सगळे. आतां 
ओगी रावन आमी फुडे कितें करतात तें पळय.'' दोगांयनी कालूक 
चाळवत म्हळे. 

रामू व्हडल्या व्हडल्यान मंत्र म्हणूक लागलो. सामको भिवेवन 
गेल्ल्या कालून आनीक आनी वाट पळवली ना. तो सोमतोच 
एका झाडार चडलो आनी जमनीर कितें चलता ते पळोवंक लागलो. 
जाल्यार कितें,रामून मंत्र म्हणल्या बरारबर तो शिव एकदम जिवो 
जालो. ताणें मोठ्यान एक गरड घाली आनी दोगांयचेर उडकी 
मारली. 

“आमकां वाचय, वाचय म्हणत रामू आनी शामू आकांतान 
धावूंक लागले. भुकेल्या शिवान दोगांयकूय मारुन खाले. फकत 
तांची हाडा थंय शिपडली. शिव थंयच्यान वेतकूच कालू झाडावयल्यान 
देवलो. आपल्या इशटांची हाडा पसरलेली पळयलीं आनी रडत रडत 
ताणें म्हळे, ''हांकां ओगीच शिक्षणाचो गर्व जाल्लो. तांकां दिसले 
आपल्याक सगळे खबर आसा. तांकां फकत नासली ती सादी 
अक्कल.म्हणून जीव घालयलो. अकले बगर शिक्षण फुकट. 

कालू गांवांत परतलो. चलतां चलतां वाटेर ताका एकूच विचार 
येतालो, “आपूण शिकूंक ना जाल्यार कितें जालें . म्हाका पिसो, 
अनपड म्हणूं पूण म्हाका अक्कल आशिल्ली. म्हजे तेच अकलेन म्हजो 
जीव वाचयलो.' 

च 

उलयणारी गुहा 


खूब वर्सा पयलींची गजाल. एका जंगलांत एक शिंव रावतालो. 
एक दीस तो सदचे बशेन शिकार करपाक भायर सरलो. रानभर 
भोवलो पूण ताका कोणूच जनावर मारुन खावपाक मेळळे ना. 

'कसलो वायट दीस हो?' शिव व्हडल्यान बडबडलो. 

लागल्या." अर्शे म्हणटनाच ताका एक व्हडली गुहा दिसली. 

“आं!” शिंवान म्हळे, “हातूंत कोण ना कोण तरी जनावर 
रावता आसतले, कितेंय तरी खावंक मेळटलें।' 

शिंव गुहेंत भितर गेलो. आडसाक लिपून बसलो. कोण तरी 
म्रितर येतलो आनी म्हाका शिकार मेळटली म्हणून विचार करुन 
रावलो. थोड्या वेळान ते गुहेत रावतालो तो लांडगो परत आवलो. 
गुहे भायर ताका शिंवाच्या पावलाचे ठसे दिसले. लांडगो शिटकावलो. 

“म्हाका शिवाच्या पावलांचे ठसे मातर्येत भितर गेल्ले दिसतात. 
पूण भायर आविल्ले दिसनात. चड करुन शिव भितरुच आसतलो. 
हांव भितर सरल्यार ताचे तावडीत सापडटलों. हावें खात्री केल्या 
बगर भितर वचप धोकादायक. कितेंय तरी उपाय येवजूक जाय.' 
लांडग्यान वेवजिलै. 

येवजीत येवजीत लांडग्याक उपाय सुचलो. तो गुहेच्या 
तोंडाकडेन उबो रावलो आनी व्हडल्या आवाजान म्हणूक लागलो, 
''म्हजे मोगाचे गुहे तूं कशी आसा?'' 

भितरल्यान कांयच जाप आयली ना. हुशार लांडग्यान परत 
व्हडल्यान म्हळे, ' म्हजे गुहे तूं आतां रागार कित्याक म्हजेर? तूं 
सदांच म्हाका मोगान आपोवन हांसून वेवकार दिता. आज उलवना 
कित्याक तूं? सदचे बशेन उलयना जाल्यार हांव तुका सोडून दुसरे 
गुहेत वयतलों.'' 

शिवान लिंपून बशिल्ले कडेन हे सगळे आयकलें. ताणें विचार 
केलो, ही गुहा उलयता जातली. ती जर आज उलयता जाल्यार 
म्हाका भियोज ओगी आसा. तिच्या वाट्याचो हांवूंच उलयल्यार बरो. 
नाजाल्यार रागार जावन लांडगो परत वतलो आनी हांव उपाशीच 
उरतलों. 

म्हणून शिव मोठ्यान गरड घाली, “हेलो म्हज्या लांडग्या, 
यो भितर यो. हांव तुका मेळपाक आशेल्यां. तुका पळोवन म्हाका 
खोशी जातली. तुकाय सबंद दीस काम करुन पुरो जाल्ले आसतलें. 
भितर येवन हात पांय सोड आनी आराम कर.'' 

लांडग्याक कळळे, आपलो अदमास खरो धारलो. शिव भितर 
लिंपून आमची वाट पळयता. भितर वचत जाल्यार तो आपणाक 
मारुन खातलो. आपलो जीव वाचोवपाक लांडगो पळत सुटलो. शिव 
खूब वेळ लांडगो येतलो म्हणून वाट पळवत बसलो. 

खूब वेळ वाट पळोवन शिव गुहे भायर आयलो. हेवटेन तेवटेन 
पळयलें पूण लांडगो खंयच दिसनासलो. 

“म्हाका पिंसो केलो ह्या लबाड लांडग्यान।' शिव नेटान 

आइडलो आनी दुसरें किंतेंय खावपाक मेळटा काय सोदपा खातीर 
पांच आपटीत जगलां जंगलाचे वाटेक लागलो. 


पंचतंत्रांतल्यो काणयो / १८ 





खूब वर्सा पयलीं एका ल्हानशा गांवांत एक ब्राह्मण रावतालो. 
तो दीस भर गांवांत लोकांगेर पूजा करुन आपर्ले पोट भरतालो. एक 
दीस एका श्रीमंत भाटकाराच्या घरा पूजा करतकूच भाटकार खूश 
जालो आनी ताणें ब्राह्मणाक गायची दोन वासरां भेट म्हणून दिलीं. 
ताणें दोनूय वासरांक सांबाळून घरा हाइली आनी गोठ्यांत बांदली. 

ब्राह्मण वासरांक बरो सांबाळटालो. तांकां न्हाणयतालो आनीं पोटभर 
खावड घालतालो. 

एक दीस एक चोर ब्राह्मणाच्या घराकडल्यान वता आसतना 
ताची नदर त्या वासरांचेर पडली. “काव बरी गुडगुडीत हीं वासरां! 
हांव हीं आज रातींक चोरतलों, असो विचार करीत चोर घरा गेलो. 

ते रातीक चोर हळूच, आवाज करी नासतना लिंपत लिंपत 
ब्राह्मणाच्या घरांत भितर सरलो. ब्राह्मण पडवेत सुस्त न्हिंदिल्लो. चोर 
तसोच ब्राह्मणाच्या गोठ्यांत गेलो. आवाज करी नासतना चोरान 
हळूच वासरांच्या दाव्याक हात घालो. इतल्यांत व्हडलो घडघडल्याचो 
आवाज आयलो आनी जगलावणी मारपाक लागलीं. इतल्यांत थंय 
एक व्हडलो राकेस प्रकट जालो. 

"तूं कोण? हांगा किंतें करता? चोरान भिवेत विचारलें. 

''हांव राकेस, पूण तूं कोण आनी हांगा किंतें करता? * राकेसान 
परते विचारलें. 

"हांव चोर! हांव हीं दोनूय वासरां चोरपाक आवलां.'' चोरान 
जाप दिली. | 

''म्हाका खूब भूक लागल्या. आतां हांव तुकाच खातलों.'' 
राकेसान म्हळे. 

''ना, ना. तशें करु नाका. म्हाका खावं नाका!'' रडत चोरान 
म्हळें. 

"हांव तुका बरो उपाय सांगतां. तो पडवेर न्हिंदला त्या ब्राह्मणाक 
खा. तितल्या म्हणसर हांव हीं वासरां घेवन भावर सरतां. 

''बर्े तर आमी दोगूय जाण पडर्वेत वा." राकेसान म्हळें. 

दोगूय जाण आवाज करी नासतना ल्हवूच पडर्वेत गेले. ब्राह्मण 
सुस्त न्हिदिल्लो. 

''बरो गुडगुडीत ब्राह्मण हो! बरो रुचीक आसतलो. न्हिदला 
तसोच म्हाका ताका खावंक जाय.'' राकेस तोंडाक रुच काडून 
उलवलो. 

''मात्सो राव. चोरान म्हळे, ''ताकतीक करु नाका. हांव 
पयली वासरांक घेवन पळटां. ब्राह्मण जागो जालो जाल्यार म्हाका 
वासरां चोरपाक मेळची नात. मात्सो धीर धर.'' 

''ना, ना. राकेस रागान आइडलो. ' म्हाका खूब भूक 
लागल्या. म्हाका सोसना. म्हज्यान रावपाक जायना. ब्राह्मण उठलो 
जाल्यार म्हर्जे जेवण वतले आनी हांव उपाशी उरतलों.'' 

' 'तशें न्हय. हांव पयली वासरा चोरतां.'' चोरान जोरा जोरान 
म्हळे. 

''हांव पयली ब्राह्मणाक खातरलो, तुका जाय तै कर.'' राकेस 
जोरान आइडलो. 

ह्या सगळ्या झगड्याच्या आवाजान ब्राह्मणाक जाग आयली. 
ताणे दोळे चोळीत म्हळे, ''तुमी कोण आनी म्हजे पडर्वेत तुमी 
दोगूय जाण कितें करतात? तुमी कोणाक विचारुन भितर 
सरल्यात?'' 

हो राकेस आनी तो तुका खावपाक सोदता।'' चोरान सांगले. 

हो चोर आनी तो तुजी वासरां चोरपाक आयला.'' राकेसान 
सांगले. 

हे आयकना फुडे ब्राह्मण सामको भिवेलो. तो दोळे बंद करुन 
एकदम बसलो आनी पांया पडून ताणें म्हळे, ''देवा सायबा, म्हाका 
वाचय. ह्या राकेसाचो तूंच किर्ते तरी बंदोबस्त कर।'' दोळे उकते 
करुन पळवत जाल्यार राकेस नाच जालो. 

' देवान राकेसाक व्हेलो. आतां हांव तुका बुध्द शिकवतां.'' 

ब्राह्मणान चोराक म्हळे. आनी दांडो घेवन चोराक बडोवपाक सुरवात 
केली. चोराक इतलो बडयलो की चोर जीव आसत जाल्यार भीक 
मागून खावन अशें म्हणून पळून गेलो. 

“देव बरें करु! हार्वे म्हजोय जीव वाचयलो आनी म्हज्या 
वासरांकूय सांबाळळीं. देवाचे खरेंच व्हड उपकार!" अशे म्हणून ब्राह्मण 
परत न्हिदलो. $ 


पंचतत्रांतल्यो काणयो / २२ 


चालाक सोॉरॉप आनी पिसो बेलो 


खूब वर्सा पयलीं एका जंगलांत एक सोरोप रावतालो. तो 
म्हातारो जाल्लो म्हणून अशक्त जाल्लो. किंतलेच फावट कांय पकडून 
खावंक शकनाशिल्ल्यान तो उपाशीच उरतालो. 

एक दीस तो असोच किंतें तरी खावंक मेळटा काय म्हूण 
सोदीत जंगलांत भोंवता आसतना ताका एक तळे दिसले. तातूंत 
खूब बेबे आसले. आनी ते खोशयेन नाचताले, खेळटाले. 

“हे बेबे बरे रुचीक आनी गोड आसतले।!' अशें येवजीत, रुच 

काडीत तो तळ्यावटेन वचूंक लागलो. “एक दोन तरी आज मेळूंक 
जाव!" तो हळू हळू चलत तळ्याच्या काठार पावलो. पूण ताका 
पळोवन सगळया बेब्यांनी उदकांत उड़ीं घेतली आनी ते दिसनाशे 
जाले. 

'हांवें आतां किंते तरी करुन बेब्यांक फटोवंक जाय, ना 
जाल्यार म्हजे तावडीत ते कशेच मेळचेनात. हांव असोच उपार्शी 
उरतलों.' सोरपान विचार केलो. ताका एक नाडबुध्द येवजली. ताणें 
आपले दोळे बंद केले आनी तसोच न्हिंदिल्ल्याचें सवंग केलें. बेब्यांनी 
ताका तसो पडिल्लो पळयलो आनी तांकां आशर्चय दिसलें. बेब्यांक 
उत्सुकताय जाली. 

''आरे तो असो पडून कित्याक रावला? आमकां धरना 
किंत्याक?'' एका बेब्यान दुसऱया बेब्याक विचारलें. 

''एकाद्रो मेलो बिल्लो आसूं येता.'' दुसऱयान म्हळे. 

“चल आमी वचून पळोवया.'' बेब्यांच्या राजपूतान म्हळे. 

''ना ना तशें करु नाका म्हज्या पुता. अशें करचें न्हय पुता. 
सोरोप तुका खावन उडय॒तलो.'' राणयेन सांगले. 

राणयेन किते सांगलें तें राजपूतान आयकलें ना. तो सोरपा 
म्हऱ्यांत गेलो. सोरोप हाललो ना आनी ताणें दोळे बंद दवरले. 
बेब्याक मात्सो धीर आयलो. ताणें बडी घेतलीं आनीं सोरपाक तोपली. 

सोरपान दोळे उगडले आनी बेब्याकडेन पळयलें. सोरपान दोळे 
उगडिछ्ले पळोवन बेब्याक भ॑य दिसलो आनी तो दोन पावलां फार्टी 
सरलो. 

' म्हाका भियेव नाका म्हज्या पुता.'' सोरपान हळूच म्हळे. 
हांव तुमकां कांयच वायट करचो ना. खूब वर्सा पयली हांव एका 
रुशीच्या भुरग्याक चाबिल्लों तेल्ना रुशींक खूब राग आयलो आनी 

ताणें म्हाका शिराप दिलो कीं हांव जर बेब्यांक खायत जाल्यार 
रोकडोच मरतलों. ताच्या वाटेची हांवें बेब्यांची सेवा करुक जाय. 
` ताका फाटीर घेवन सगळे कडेन भोवडावंक जाव. 

''हें सगळें खरें आसा? '' भुलुसून वचून सोरपाच्या उतरांचेर 
विश्वास दवरुन पिशा राजपूत बेब्यान विचारलें. 

''हय, देवा सोपूत खरे आसा राजपूत... सोरपान तकली 
सकयल करुन म्हळे. ''हांव तुजो आज्ञाधारक नोकर. बस म्हजे 
फाटीर आनी सांग म्हाका तुका खंय फिंरोवन हाहू तें." 

राजपूत बेबो फटींग सोरपाचे फाटीर उडकी मारुन चडलो आनी 
खोशवेन सांगूंक लागलो, ''चल म्हाका म्हज्या आई -बाबा कडेन 
घेवन वच. राजा बेबो आनी राणी बेबकेकडेन व्हर.'' 

''सांबाळून बस राजपूत, म्हाका घट्ट धरुन बस.'' सोरपान 
म्हळे. आनी तो सरपटत सरपटत राजवाड्या वटेन गेलो. 

''उठ, उठ बेगीन. सकयल देव सोरपा फाटीवयल्यान.'' 
राणयेन किंळांच मारली. आपलो पूत सोरपाचे फाटीर बसला तो 
पळोवन तिका धक्को बसलो. 

''ना आई, भियाँव नाका. हो सोरोप आमकां कांयच करचो 
ना.'' राजपूतान अशें म्हणून सगळी गजाल सांगली. 

*'अर्श आसा जाल्यार आमीय तुजे बरोबर पासवेक येतात.'' 
राजा आनी राणवेन सांगले. 

राजा, राणी आनी राजपूत तिंगांय जाणां सोरपाचे फाटीर 
बसली आनी पासयेक भायर सरलीं. गुडगुडीत, घसघशीत बेब्यांक 
पळोवन सोरपाच्या तोंडाक उदक सुटले. सोरपान विचार केलो. 
ताकतीक करुक जायना, ना जाल्यार आपल्या हातांतल्यान सगळे 
वतलें. 

खूब दीस ह्या राजघराण्यांतल्या राजा, राणी आनी राजपूताक 
घेवन सोरोप भोवतालो, असोच एक दीस पयस वतकूच सोराप एकदम 
थांबलो. 

''किते जालें? एकदम किंत्याक थांबलो?'' राजपूतान सोरपाक 
विचारलें. 

''खूब दीस जाले हार्वे कांयच खावंक ना. म्हाका कांयच खावंक 
मेळूंक ना. म्हणून हांव अशक्त जालां आनी थकलां. अशें आसतना 
हांव तुमकां कसो पासवेक व्हरु? तूं जर म्हाका परवानगी दिता 
जाल्यार हांव एक दोन तळ्यांतले बेबे खातां आनी तुमची सेवा 
करतां.” सोरपान म्हळें. 

राजान विचार केलो. कांय नज एक दोन बेबे खाल्यार. 
आपल्याक किंते फरक पडटा? निमार्णे सोरप आमकां घेवन भोंवतलो. 
राजान सांगले, ''बरें तर तूं खा बेबे. 

त्या दिसा पासून सोरोप आपणांक जाय तितले बेबे धरुन 
खावंक लागलो. तो घटमूट जालो आनी राजाक, राणयेक आनी 
राजपूताक घेवन पासयो मारुक लागलो. अर्श करतां करतां तळ्यांतले 
बेबे सोपले. दुसर्‍या दिसा सोरपान पळवत जाल्यार एकूय बेबो खावपाक 
नासलो. तो राजाकडेन गेलो आनी म्हळे, ''तळ्यांत एकूय बेबो 
उरुक ना. 

"हय? है कर्शे?'' राजान आबूज जावन तळयाकडेन पळवत 
विचारलें. ''पळय,'' जिबली चाटीत सोरपान म्हळे, ''हांवे एक 
एक करुन सगळे बेबे खाले. म्हाका आतां खूब भूक लागल्या आनी 
ती कशीच सोंसूंक जायना. आज तुजी पाळी.'' अशें म्हणत सोरपान 
राजाक, राणयेक आनी राजपूताक एकाच धपक्यान खावन उडवली. 


हि 

हुशार बगळो 


एक व्हडलें तळे आसलें. ताच्या काठार एक व्हडलो वडाचो 
रुख आसलो. त्या वडाच्या रुखार खूबश्या बगळ्यांनी आपआपले 
घोंटेर केळे आनी ते ताचेर ख़ोशयेन रावताले. दिसभर तळ्यांत 
वचप, नाचप, पेवप, खेळप, पोटभर नुस्ते खावप आनी तिळसांज 
जाली काय घोंटेरांत परतप. 


क 

अशेच किंतलेशेच दीस गेले, म्हयने गेले आनी वर्सा गेली. 
सगळें बऱयाबशेन आनी खोशवेन चलतालें. एक दीस तातूंतल्या 
एका जाण्ट्या म्हाताऱ्या बगळ्यान, त्या झाडाच्या मुळांत एक 
ल्हानशें वेलीचे रोप पळवले. ताणें हाचेर विचार केलो आनी रोखर्डेच 
सगळ्या बगळ्यांक एकठांय आपोवन हाडले आनी सांगले, हैं 
पळयात आमचेर एक नवें संकट आवलां.'' 

''नवें संकट आयलां? असलं कसले हैं संकट?” बाकीच्या 
बगळ्यांनी विचारले. 

''तुमकां सगळ्यांक ह्या झाडाच्या मुळाकडेन वेलीचे रोप 
दिसता? तें हळू हळू वाडटलें. आमी तें आतांच ल्हान आसतनाच 
हमटून उडोवंक जाय. जर आतां हुमटून उडयलेंना जाल्यार एक 
दीस आमी सगळे मरतले.'' 

सगळे बगळे त्या म्हाताऱ्या बगळ्याक हांसूंक लागले, फकाणा 
करुक लागले. हे वेदेशं रोप आमकां कशं मारतर्ले? कसली 
पिशेपणां? 

''आज हैं रोप धाकर्टे आसा. एक दीस ती व्हहली वेल जातलीं, 
ती मोटी आनी कडक जातलीं. आज आमी ती सहज हुमटून उडोवंक 
शकतात. मागीर मोटी जाल्या उपरांत आमी कांय करुक शकचीनांत. 
व्हडली जातकूच पारधी ताका धरुन झाडार चडून आमकां सगळ्यांक 
धरुंक शकतात.'' जाण्ट्या बगळ्यान म्हळें. 

ती व्हडली जाल्या उपरांत आमी ताचेर विचार करुया. आतां 
विचार करुन कांयच अर्थ ना.” 

सगळे बगळे विचार करी नासना उलोवन गेले. 

सगळे बगळे जाण्ट्या बगळ्यान दिल्ली सुचोवणी विसरुन 
गेले. दीस गेले, म्हयने गेले आनी वेल व्हडलीं जाली. झाडाक 

वेटाळे घालीत वयर चडली. ती जशी जशी ववर गेली तशी तशी 
मोठी आनीं घट जावत गेली. 

एक दीस त्या झाडा कडल्यान एक पारधी वतालो. ताचें लक्ष 
त्या झाडाचेर गेले. ताणें किंतलेशेच बगळयांचे घोटेर पळवले. आनी 
ताच्या मनांत विचार आयलो, “आरे! इतले घोंटेर म्हणटकच तातूंत 
किंतलेच बगळे आसतले. हांव तांकां सगळ्यांक धरतलों, विकतलों 
आनी व्हड श्रीमंत जातलां.' 

दुसरे दिसा सकाळीं फुडे तो जाळं घेवन त्या झाडाकडेन गेलो 
आनी लिपूज पळोवपाक लागलो. सगळे बगळे सदचे बशेन उडत 
तळ्यांत खावपाक-खेळपाक गेले. सगळे बगळे उडून वतकूच पारधी 
जाळे घेवन वेलिच्या आदारान झाडार चडलो आनी ताणें तें झाडार 
पसरायलें. पारधी विचार करीत घरा गेलो. फाल्या सकाळीं सगळे 
बगळे म्हजे तावडीत. 

जेन्ना सांजवेळचे सदच्या बशेन बगळे झाडार परतले तेन्ना 
घोंटेरांत वचपाक झाडार बसले. तांकां जाळ दिसले ना आनी सगळे 
जाळांत घुस्पले. 

''मजत करा, मजत करा.'' म्हूण सगळे बगळे आडूंक 
लागले. 'आमकां सोडात. नाजाल्यार आमकां पारधी धरतलो. आमी 
सगळे मरतले'' बगळे व्हड व्हडान रडूंक लागले. 

आतां तो जाण्टेलो बगळो उलयलो, “चूप सगळे, ओगगीच 
आइडू नाकात. आतां आइडून कांय जावंचे ना. बोवाळ नाका, 
पिंशानू, हांवें जेन्ना तुमकां शिटकायल्ले तेन्ना तुमी सगळे म्हाका 
हांसले, म्हाका भित्रो म्हळो, म्हजी टिंगल उडवली. जेन्ना वेलिचो 
रोप ल्हान आसलो तेज्ञा तोडपाक सोपो आसलो. पूण तेन्ना म्हजे 
कोणे आयकलेना.'' 


r 

ताणें तांचेर नदर फिरयली आनी मागीर म्हणलें,''म्हाका खबर 
आसली एक दीस आमचेर असो प्रसंग वेतलो म्हणू. देखून हांवें एक 
उपाय आखून दवरला. हांव सांगतां ते कान दिवन आयकात आनी 
सांगता तर्शे करात. ' 

““आमी तुमचे त्या वेळार आयकलें ना. आमकां गुन्याव भोगसा. 
हाचे फुडे तूं सांगता तँ आयकतले आनी तशेच वागतले.'' सगळ्या 
बगळयांनी म्हणले. 

'' आवकात तर. तुमकां थोडेतरी नाटक करुक वेता?'' 
जाणट्या बगळ्यान विचारलें. 

''हय, हय, आमी तूं सांगता तें करतात पूण आमकां ह्या 
संकटांतल्यान भायर सरपाक जाय.'' सगळ्यांनी एकाच सुरान 
म्हळे. 

“बर्र तर, आयकात.'' जाण्ट्या बगळ्यान सांगलें. फाल्यां 
सकाळीं जेन्ना पारधी येतलो तेन्ना सगळ्यांनी मेल्ल्याचे सवंग घेवर्चे. 
एकदम मेल्ल्या भशेन पडप. कांयच हालचाल करप ना. स्वास लेगीत 
घेवप ना. पारधी येतलो, आमकां सोडयतलो आनी मेल्यात म्हणून 
समजून आमकां जमनीर उडयतले. सगळ्यांनी जमनीर मेल्ल्या 
भशेन सवंग घेवन पडून रावप. जेन्ना निमाणो बगळो जमनीर पडटलो 
तेन्ना सगळ्यांनी एकदम उडून पयस वचप. समजलें सगळ्यांक ? 

' 'किंतें हुशार वेवजण काडली।'' खोशवेन सगळ्यांनी म्हळें, 
'' आतां आमी पारध्यापसस हुशार आसा तें ताका दाखोववा. 

दुसऱया दिसा पारधी सकाळीं फुडें आयलो. इतले बगळे सापडिल्ले 
पळोवन तो खूब खोशी जालो. 

'आज बरो दीस आसा. कितले बगळे! आनी ते सगळे मेल्यात. 
म्हजे काम सोपें जाले. कांय त्रासूच ना. तांकां बेगीन सोडोवन एकठांय 

करपाचे आनी बाजारांत घेवन वचपार्चे. आज खूब पयशे जोडटलों 
हांव।' पारध्यान विचार केलो. 

पारधी वेलीचो आदार घेवन झाडार चडलो. एक एकट्या 
बगळ्याक जाळांल्यान सोडोवन जमनीर उडोवंक लागलो. सगळे 
बगळे थंड पडून रावले. जेन्ना निमाणो बगळो जमनीर पडलो तेन्ना 
सगळ्यांनी पाखां फाकारलीं आनी जाता तितले बेगीन पयस उडून 
गेले. 

पारधी पळयतूच उरलो. ताका राग आयलो. आनी रागाच्या 
भारांत उलयलो, हैं किंतें चल्ला? ह्या सगळ्यां बगळ्यांनी म्हाका 
फटयलो. किंतें नशीब म्हर्जे!” 

त्या दिसा सावन सगळे बगळे जाण्ट्या बगळ्याक मान 
दिवपाक लागले. तो सांगता तें आयकुपाक लागले. 


क 

पारव्यांचों एकवट 


एक दीस सकाकफुडें पारव्यांचो थवो मळबांत उडटा उडटना 
खावंक सोदतालो. उडत उडत ते एका जंगलांत पावले. 
“म्हाका खूब भूक लागल्या केन्ना तरी म्हाका थोडे दाणे 
खावंक मेळटले?'' धव्या पारव्यान पिरंगपाक सुरवात केली. 


2५ 3 \ f 
ह २ र \ 
सर धट 


Me 7 
\Z 
DSS 
f Ce ~= 





पंचतंत्रांतल्यो काणयो / 3२ 


““थोडो वेळ धीर धर'' एका जाण्ट्या पारव्यान सांगलें. 
“'बोगीनूच हांगा खंय तरी खावपाक मेळटलें.*' 

“'हें पळय'“भुल्लुसून धवो पारवो आइडलो. ' म्हाका किंतलेशे 
दाणे तणान सापडीले दिसता.'' 

''सांबाळून “* काळ्या पारव्यान म्हळें, ''म्हाका आमकां 
धरपाक जाळे घातलां कशें दिसता. आमी सांबाळून पावल घालूंक 
जाव. # 

''असलीं पिंशेपणा करु नाका. भित्रो खंयचो।'' धव्या पारव्यान 
म्हळे. ''आमी सकयल देवून पळोवंक जाय. भियोन आमचें पोट 
कशें भरतलेँ? ' 

पारव्यांचो पुराय थवो जमनीर शेतांत देवलो. तरे तरेचे खूब 
दाणे आसले. सगळे जाण खावपाक गुलु जाल्ले. पूण झाडा फाटल्यान 
बशिल्लो पारधी तांकां दिसलो ना. 

पारध्यान विचार केलो. “हीच बरी संद आसा.' ताणें आपल्या 
हातांतले जाळे सट्ट करुन तांचेर उडयलें. सगळे पारवे जाळांत 
सांपडले. 

“हाय, हाय, आमकां फटयले, आमकां सगळ्यांक धरले” 
सगळे पारवे रडूंक लागले. 

म्हाका असोच कसलो तरी भास जातालो. म्हाका अशेंच 
किते तरी घडटलें अशें दिसतालें “काळ्या पारवो म्हणपाक लागलो. 

`` हांव सांगतालाँच पूण ह्या धव्यान आयकलं ना। हाकाच 
लागून आज सगळे जाण तासांत पडले. आतां आमचो सगळयांचो 
जीव वतलो.'' 

'' हातूंत म्हजी कांयच चूक ना. धव्या पारव्यान रडत म्हळें. 

' "आमकां भूक लागिल्ली आनी हांगा बरें खूब खावपाक 

आसलें.'' सगळे जाण ओग्गी रावून पळवताले. 

““हो झगडपाचो वेळ न्हय'' जाण्ट्या पारव्यान सांगले. 
““आमच्या भितरच आमी अशे झगडत रावले जाल्यार आमी सोंपतले. 
आमी सगकी एकठांय येवन त्या पारध्याचे तावर्डीतल्यान सुटका 
करुन घेवपाक जाय.'' 

*“* पूण कशे ?'' जाळापोंदा फडफडत पारव्यांनी बोवाळ केलो. 

'' पळय पारधी आमचेकडेन वेता. आतां आमी जितीं उरतले 
म्हणपाची कांयच आस्त ना.'' 

“ˆ आतां हांव कितें सांगतां ते लक्ष दिवन आयकात'' जाण्टेल्या 
पारव्यान म्हळे. '' म्हाका एक युक्ती सुचल्या, हांव एक, दोन, 
तीन' म्हणना फुडें आमी सगळ्यांनी जाळा सकट उडपाक जाय 
आनी जाता तितल्या पयस वचूंक जाय.'' 

इतल्यांत पारधी जाळ्या कडेन पावलो. * किंतलो बरो दीस 
आज. हावे हाचे पयलीं एकेच खेपेक इतले पारवे केन्नाच धरुक नासले. 
आज हांव खूब गिरायक करतलों.' असो पारध्याच्या मनांत विचार 
चलतालो. | 

'' एक, दोन, तीन'' जाण्देल्या पारव्यान जोरान आंकडे 
म्हळे तशे सगळे पारवे एकदम पांखां फडफडायत नेटान जाळासकट 
उडूक लागले आनी उडत पयस पावले. 

पारधी हैं पळोवन थप्प जालो. ताका खूब राग आयलो. तो 
तांच्या फाटल्यान धांवपाक लागलो. पारधी धाव धावलो पूण कांय 
करपाक शकलो ना. पारध्याक धावून धावून पुरो जालें. * आतां 
धावून कांय फायदो ना. पारवे हातांतल्यान गेले आनी म्हजें जाळूय 
गेलें." तो तकलेर हात मारूंक लागलो. 

'' ह्या पक्ष्यांनी म्हाका फटयलो. ते सगळे एकवटान वागले 

आनी हांव हारलों.'' पाराधी येवजीत बसलो. 

जाण्टेल्या पारव्यान बाकीच्या पारव्यांक सांगर्ले '' म्हज्या 
' इशटांनो आतां कळळे तुमकां ? एकवटांत किंतली शक्ती आसता 
ती? आमच्या भितर आमी झगडत बसल्यार आमीच हारतले आसले. 


श्र 


पंचतंत्रातल्यो काणयो / 3५ 


शाणो गाठव 


खूब वर्सा पवलीं एका रानांत एक गाढव आनीं एक लांडगो 
रावतालो. दोगांयची बरी इ९टागत आशिल्ली. दोगूय जाण खावपा 
जेवपाक वांगडाच रानभर भोंवताले. दोगूय जाण बरी मज्जा करताले. 

“* आज म्हाका काळगां खावपाची रुच आवल्या'* गाढवान 
लांडग्याक सांगले. चल आमी काळगां सोठून काडया. * 

“बर्र॑ आसा. आमकां खंय तरी शेतांत वचर्चे पडटलें.'' लांडग्यान 








पंचतंत्रांतल्यो काणयो / 3& 


लाडगो आनी गाढव रानभर भोंवले. दोंगरार गेले, करतां 
करतां निमाणे एका शेता देगेर पावले. शेत पुराय काळगांनी भरिलें. 
: बरी मोठीं रसाळ काळगां दिसली. 

“* चल आमी शेतांत देवया** गाठवान म्हळे. 

“* हे आमी आतां शेतांत देंवले जाल्यार शेतांत शेतकार 
आसतलो आनी तो आमकां मारतलो. आमी राती कडेन तो न्हिदल्या 
उपरांत शेतांत देवया.* लांडग्यान सांगर्ले. ताचें सांगणें गाठवाक 
पटले आनी दोगूय जाण रातीची वाट पळयत आडोसाक बसले. 

बरी रात जायना फुडें दोगूय जाण हळूच शेतांत भितर सरले. 
हेवटेन तेवटेन नदर भोंवडायली. कोण ना सो पळोवन तांच्यानी 
काळगां खावपाक सुरवात केली. 

'' आवयस। किंतलीं गोड आनी रसाळ आसा रे हीं 
काळगां।.' काळगां खायत खायत गाढवान म्हळे. ताणें बेगी 
बेगीन जाता तितली काळगां खालीं. लांडग्यानूय पोटभर काळगां 
खावन घेतलीं. दोगांयची पोटभर काळगां खावन जायना फुडें 
लांडग्यान म्हळे, '' चल आतां आमी घरा या. शेत सोंपतलं आनी 
थोड्या वेळान उजवाडटलें. मागीर आमकां परत वचपाक त्रास 
जातलो.'' 

' 'इतल्याच बेगीन घरा वचूया? पूण कित्याक? काय बरो थंड 
वारो व्हांवता, काय बरें चाल्ने पपजळटा, काय बरी नखेत्रां 
लकलकतात. ह्या प्रसन्न वातावरणांतल्यान तू घरा वचपाचो विचार 
करता? हीं गोड रसाळ काळगां खावन म्हाका खूब आनंद जाला, 
म्हाका खोशी जाल्या. म्हाका आतां गायन कर्शे दिंसता.'' अशें 
म्हणून गाढवान गावपाक सुरवात केली. 

''चूप.थाबय तूं तुजे खेकारप, बोवाळ।'' लांडग्यान मोट्यान 

सांगलें. “* तुज्यो बोबाट्यो आयकून शेतकार जागो जातलो आनी 
हांगा वेतलो.' 

““बोबाट्यो, म्हज्या इतल्या सुंदर आवाजाक तूं बोबाट्यो 
म्हणटा?'' गाठवान रागान म्हळे. “* तुका म्हजे सारके गावंक येना 
म्हण तुका म्हजो हेवो जाता. तर्शे पळोवंक गेल्यार तुका गाणेच 
समजना. 

““ तू जर म्हज्या बरोबर येना आनी असोच गायत रावता 
जाल्यार हांगाच राव. हांव धडेर चललों.'' अशें म्हणून लांडगो धांवत 
पयस धडेर वचून बसतां. 

“हीऽ हीऽ होऽ होऽ.' गाढव मोटमोट्यान खेंकाळतालो. ताचें है 
आइडप आयकून शेतकार जागो जालो आनी हातांत तोंणको घेवन 
शेतांत धांवत आयलो. “' हे चोरा गाढवा आताच तुका धडो शिकयतां. 
आमची काळगां खाता आनी वाट लायता?'' अशें म्हणून शेतकरी 
ताका तोणक्यानी बड़ोवपाक लागलो. ताणें जीव वचसर गाढवाक 
बडयलो. गाढव थंयच बेशुध्द जावन पडलो. तो मेलो अशें धरुन 
शेतकारान ताका थंयच सोडलो आनी घरा गेलो. लांडगो धडेवयल्यान 
हैं सगळें पळय़तालो. शेतकार गेलो तें पळोवन तो हळूच गाढवाकडेन 
आयलो. ताका सांसपीत लांडग्यान म्हळे, “' हांवें सांगूक नासले 
तुका? तूं चड शाणो आनी खालो मार” 

` म्हज्या पिशेपणांक लागूनच हांवें मार खालो. म्हजे गावप 
म्हाका म्हारग पडलें. आगांतली दूक सोँशीत गाढव कशेबशेन 
उठलो. '' फुडले खेपे तूं सांगता तें सगळें आयकतलों हांव आनी 
वागतलों.“ लंगडत हात पांय ओडीत लांडग्या वांगडा तो परत 
रानांत गेलो. 

दि 

रूशी आनी हुंदीर 


खूब वर्सा पवलीं, गंगा व्हंयचे देगेर एक रुशी आपल्या 
आश्रमात रावतालो. तो सदांच सकाळी फुडे उठून गंगेंत न्हातालो. 
न्हातना तो मंत्र म्हणून गंगेची पूजा करतालो. मागीर संध्या, ध्यान 

पुजा पाठ करतालो आनी विद्यार्थ्यांक शिकयतालो अशें कितलींशीच 
वर्सा चलतालँ. तो हुशार आनी सुशिक्षीत आसलो. ध्यान करुन 
ताका दैवीं शक्ती प्राप्त जालीं. 

एकदीस सकाळफुडें सदांचे भशेन गर्गेत म्हातना मंत्र म्हणटा 
आसतना ताच्या हातार एक ल्हानसो हुंदीर पडलो. ताणें दोळे उगडून 
मळबांत पळवत जाल्यार एक घोण वयल्यान उडटाली. ती हुंदराक 
पांयानी धरुन व्हरतना तो हुंदीर तिच्या चोपक्यांतल्यान सुटून रुशीच्या 
हातांत पडला जावंक. जाय. 

* आरे! किंतलो ल्हान हुंदीर हो. हांव ताका देगेर सोडीत 
जाल्यार घोण ताका परत धरतलीं आनी खातलीं. हार्वे ताका घरा 
व्हेल्यार बरो. ताचो जीव तरी वाचतलो.' रुशीन विचार केलो. 

आपली दैवीं शक्ती वापर करुन आनी मंत्र म्हणून रुशीन त्या 
हुंदराची एक ल्हानशीं चली केलीं आनी ताका घरा घेवन गेलो. 
चलयेक पळोवन रुशीचे बायलेक खूब खोस जाली आनी तिणें 
रुशीक म्हळै,'' पळयात, हांव हे चलवेक म्हजे चलये बशेन मोगान 
सांबाळटली आनी ताका व्हड करतली.'* 

अर्शीच जावतीं वर्सा गेलीं. ते चलवेचेर बरे संस्कार करुन 
ताका बरें शिक्षण दिलें. वाडटां वाडटां तं एक बरी देखणीं चली 
जाली. एक दीस रुशीचे बायलेन रुशीक म्हळें,'' पळयात , आतां 
आमचें बाय व्हड जालां. लग्नाचे जालां. ताका एक बरो हुशार, देखणो 
चलो पळोवन ताचे लग्न करुंक जाव.” 

'' तू सांगता तें बरें आसा. म्हाकाय तशेंच दिसता.“ रुशीन 
बायलेक म्हळे. आमी ताका सोबता तसो न्हवरो सोदपाक जाय. 
म्हाका दिसता सुर्य देव ताका बरो सोबतलो.'' 

रुशीन आपले दैवी शक्तींचो वापर करुन सुर्य देवक आपयलो 

आनी आपले चलयेक विचारले. “' तूं सुर्य देवाकडेन लग्न जावपाक 
तयार आसा?'' '' ना बाबा ना!” चलयेन जाप दिली. '' म्हाका 
तो आवडना. तो खूब हून आसा. म्हाका ताचे परस व्हडलो आनी 
बरो जाय. 

रुशीन सुर्याकडेन वळून विचारलें. '' है सुर्य देवा तुज्या परस 
व्हडलो कोण आसा? 

सुर्य देवान जाप दिली '' कुपां म्हजे परस उच्च आसात. 
कुपां म्हजे सामकार वेतकूच म्हाका लिपयतात. म्हाका फुडलें कांयच 
दिसना. ' 

रुशीन कुपाक आपयलें आनी आपले चलवेक विचारलें, तूं 
कुपा लागीं लग्न जावपाक तयार आसा? ' 

“* ना बाबा चलयेन तकली हालयत म्हळे * तो इतलो 
काळा, थंड आनी मंद बुध्दीचो. म्हाका ताचे परस बरो चलो पळव.' 
रुशींन कुपांक विचारलें * हे कुपा, तुजे परस आनीक कोण बरो 
व्हड आसा? ' 

“* वारो म्हजे परस व्हहलो आसा. कुपान सांगलें. ''वारो 
म्हाका आपल्याक जाय थंय धांवडायता. आपल्याक जाय तसो 
वागयता. रुशींन वाऱयाक आपोवन हाडलो आनी चलवेक विचारलें.'' 
तुका पसंत आसा?'' ''ना बाबा म्हाका तो आवडूंक ना. तो 
अस्थिर आसा. तो हेवटेन तेवटेन धांवत आसता. तो एका जाग्यार 
कसोच रावना. म्हाका ताचेपरस व्हडलो भुरगो पळय.'' 

रुशींन वाऱयाक विचारलें '' तुजे परस व्हड कोण आसा? 

'' पर्वत वाऱ्यान म्हळे. “पर्वत म्हज्या परस व्हड आसा. 
हांवें ताका धुकलपाचो कितलोव प्रयत्न केलो जाल्यार लेगीत तो 
कसोच हालना. निमाणो हांवूच हरतां. 

रुशीन मागीर पर्वताक आपयलो आनी चलवेक म्हळे, * 
आतां तरी तूं खूश आसा? तूं ह्या पर्वताकडेन लझ़ करता? '' 

'' ना बाबा, कर्शेच ना. म्हाका तो पसंत ना. तो किंतलो उंच 
आसा. किंतलो खडकाळ आसा. म्हाका तो आवडना. म्हाका ताचे 
परस बरो साथीदार जाय. चलवेन सांगले. 

““ हे पवर्ता तुज्या परस बरो आनी बलवान कोण आसा? ' 
रुशीन पर्वताक प्रस्न केलो. 

“' हुंदीर' पर्वतान म्हळे. ''हांव किंतलोय उंच आसलों, 
किंतलोय बलवान आसलों , कितलोय घट आसलो तरी हुदीर म्हाका 
पोखरता आनी हांव कांयच करुक शकना.'' 

रुशीन मागीर हुंदराक आपयलो. हुंदीर दिसना फुडे रुशीची 
चली खोशयेन उडक्यो मारुक लागली. ताळयो वाजोवपाक लागली. 

“` बाबा, बाबा म्हाका सगळ्याकून हो म्हवरो आवडलो. हांव 
ताचेच कडेन लग्न करतलीं'' चलयेन नाचत जाप दिली. 

रुशीन आपली देवी शक्ती वापरुन तिका परत हुंदीर केली 
आनी दोगांयचें लझ लावन दिलें. फुडें दोगांयचो संवसार खोशयेन 


जालो. 
द 

माकठडाच्तें कावळ्ठींज 


एके व्हंयचे देगेर, एका जांबळाच्या झाडार एक माकड 
रावतालो. गिमाच्या दिसांनी त्या झाडाक भरपूर जांबळां लागताली. 
सगळ्यो खांदयो जांबळांनी भरताल्यो. जांबळां खूब गोड आनी 
रसाळ आसतालीं. माकड पोटभर जांबळां खातालो आनी एका 
झाडावयल्यान दुसऱया झाडार उड़क्यो मारुन मज्जा करीत आपलो 
वेळ सारतालो. 

एक दीस एक मानगे पवत पेंवत त्या जांबळीणीकडेन आवलें. 
मानग्यान मान -तकली वयर काडून पळवत जाल्यार झाडार ताका 
खूब जांबळां दिसली. ती पळोवन ताच्या तोंडाक उदक सुटले. 
इतल्यांत ताका त्याच झाडार बशिल्लो एक माकड दिसलो. 

“* हेलो माकडबाब'' हांसत मानग्यान म्हळे. '' म्हाका खूब 
भूक लागल्या. म्हजेर एक उपकार करशीत?'' 

'' कसलो उपकार मानर्गेबाब?'' माकडान विचारलें. 

'' म्हाका थोडीं जांबळां उडयशीत?'* मानग्यान काकुळटदेन 
म्हळे. माकड सादो आनी परोपकारी आसलो. ताणें रोखडीँच पिंकिल्ली 
रसाळ जांबळां काडून मानग्याकडेन उदकांत उडवली. 

'' आवयस। किंतलीं गोड आसा रे हीं जांबळां!'* अशें म्हणत 
मानग्यान सगळीं जांबळां खाली. जीब चाटीत मानग्यान म्हळे, 
माकडबाब तूं किंतलो बरो रे! तुज्यान आनीक थोडीं उडोवपाक 
जातलीं? हांव तीं घरा बायलेक घेवन वयतां. ती खूब खोशी जातली. 

““हव तर. म्हज्या इश्टा हांव दितां'' म्हणून माकडान आनीकूय 
जांबळां सकयल उडयली. ' "तुजी बायल खूश जातली. तिका आवडटा 
| हर | क्रय. 

“* देव बरें करुं! फाल्यां मेळुंया मानग्यान म्हळे आनी घरा 
परतलो. त्या दिसाच्यान मानर्गे सदांच जांबळांच्या झाडाकडेन येवंक 
लागलें. माकडाकडेन बय्यो गजालीं करप, पोटभर जांबळां खावप 
आनी घरा वतना बावलेकूव व्हरप. हळू हळू तांची इश्टागत वाडली. 
आतां माकड सांगीनासतना मानग्याचे बायलेक ताचे कडेन जांबळां 
धाडून दिवंक लागलो. दीस कशे मजेन वताले ते कळळेच नात 
आनी गिमाचे दीस सोंपत आवले. 

मानग्याचे बायलेकूय आतां जांबळां आवडूंक लागिल्लीं. तिका 
जांबळां खावपाचे चट लागलें. एक दीस घोव आनी बायल पेवत 
न्हयत भोंवता आसतना बायलेन मानग्याक विचारले.''म्हज्या 
मोगाच्या घोवा, तुजो इट माकड सदांच जांबळा खाता?'' 

''हय सदांच खाता आनी आमकांय दिता.'' आपले मोगाचे 
बायलेक घोवान म्हळें. 

बायल हांसली. तिच्या मनांत वायट विचार आयलो. तोंडार 
दाखय नासतना हांसत तिर्णे म्हळे '' विचार कर म्हज्या मोगा , 
माकड जर इतलीं गोड आनी रसाळ जांबळां सदांच खाता जाल्यार 
ताचें मांस किंतले गोड आसतरलें? 

''तूं असो विचार कशी करुक शकता? मनांत आवल्यार 
तुज्या तोंडार है उतर कशें आयलें?'' मानग्याक धक्को बसलो आनी 
रागूय आयलो. '' तुका खबर आसा तो म्हजो बरो इश्ट म्हणून?” 

` म्हाका तें कांय लागना. म्हाका ताची परवा ना. पूण म्हाका 
तो आज जेवणाक जाय. ताका कसोय पटोवन आमगेर हाइ “ 
बायलेन मानग्याक स्पश्ट सांगलें. 

“ते कशेंच शक्य ना. हांव म्हज्या इतल्या बर्‍या इश्टाक 
कसोच मारुक शकना '' मानग्यान बायलेक सरळ सांगले. 

दीस अशेच भासाभास करुन गेले. मानग्याचे बावलेक दीस 
वतात तश॑ रावूं नज जालें. ती मनांतल्या मनांत चवताकील्ली. विचार 
करुन तिंका एक उपाव सुचलो. 

एक दीस तिणें आपूण बरी नारिल्ल्याचे सवंग घेतलें. ती दोळे 
बंद करुन हांतरुणार पडून रावली. तोंडांतल्यान पिरंगपाचो आवाज 
काहूंक लागली. मानर्गे भिलें. ताका चिंता जाली. ताणें हळूच 
अपुरबावेन विचारलें. ''किंतें जालां तुका? जिवाक बरे दिसना?'' 

''म्हज्या जिवाक बरें दिसना. म्हाका दिसता हांव आतां आनीक 
चड वेळ जगचीना '' रडत रडत बायलेन म्हळे. “केन्ना प्राण वचत 
सांगूक जायना.'' 

““ना। ना! हांव तुका असो मरुक दिंवंचो ना.'' मानग्यान 
बायलेक अपुरबायेन म्हळें. ''तुका जाव ते सांग. तुजो जीव वाचोवपा 
खातीर हांव किंतेय करतलों आनी तुजो जीव वाचयतलों. 

“'म्हजो जीव वाचोवपाचो एकूच उपाय आसा. तो म्हळ्यार 
म्हाका खंयच्यानूय तुर्वे माकडाचें काळीज खावंक हाइून दिल जाल्यार 
म्हजो जीव वाचतलो आनी हांव बरीं जातलीं. '' बायलेन पिरंगत 
सांगलें. | 

''पूण हांव हैं कशें करु? म्हजो एकूच इश्ट आसा तो माकड. 
हांव ताका कसो फटोवं? कसो विश्वासघात करुं तेचो?'* मानग्यान 
बायलेक म्हळें. 

“* तशे आसा जाल्यार म्हाका हांगा एकलेंच सोड. म्हाका 
मरुनी. तूं चलूंक लाग'' बायलेन रडत रडत म्हळें. 

ना, ना. हांव तुका अशी मरुंक दिवंचो ना. म्हाका तूं जाव. 
तुज्या बगर हांव जगूंक शकना. हांव कसोय करुन माकडाक घेवन 
वेतां. तू धीर धर “* अशें म्हणून मानगें नेटा नेटान पेवत जांबळाच्या 

झाडाकडेन पावलें. मानग्याक पळोवन खूश जावन माकडान म्हळे, 
''हाय म्हज्या इटा मानग्या , तुका पळोवन म्हाका भोव खोस 
जाली. तुका वेवपाक वेळ जालो म्हणून म्हाका खंत जाली. बरे 
जालं तूं आयलो तो. काय बरी पिकलेली जांबळां तुजे खातीर 
दवरल्यांत हांवें,उडयतां हां सकयल. धर. 

''नाका आज नाका '' हांसत, आपले सगळे दांत दाखोवन 
मानग्यान म्हळें '' आज नाका जांबळां '' 

“' पूण आज कित्याक नाका? तुका भूक लागूंक ना? 
माकडान विचारलें. 

''आयज माकडबाब, आज म्हजे बायलेन तुका जेवणाक 
आपयला. आज तिचो वाडदीस म्हणून तिणें बरे रानलां. ती तुज्या 
खूब उपकारान आसा. तूं सदांच बरी जांबळां धाडटा म्हणून तिणे तुजे 
खातीर बर्रे जेवण रानलां आनी तुजी वाट पळयता. आमी सगळे 
जेवया '' मानग्यान म्हळे. 

“* हें आयकून म्हाका खूब खोशी जाली. किंतली बरी रे तुजी 
बायल . किंतली मोगाळ, म्हाका तुमचे बरोबर जेवण घेवपाक खूब 
खोशी जातली '' हांसत माकडान म्हळे. 

“देव सकयल बेगीन. मार उडकी म्हजे फाटीर. घट धर. हांव 
तुका घेवन घरा वतां. बायल वाट पळयता आसतली. '' मानग्यान 
माकडाक म्हळे. 

माकडान मानग्याचे फाटीर उडकी मारली आनी ताका घट 
धरुन बसलो. मानर्गे उदकांत पेवूंक लागले. माकडाक मज्जा दिंसताली. 

"हाऽ हाऽ हाऽ'' खोशयेन माकड आइडलो. “'किंतली मज्जा 
येता. म्हाका खूब बरें दिसता." 

करतां करतां मानगें न्हंयचे मदीं पावलें. भांवतणी फकत उदक 

आसले. एकदम मानगें उदकांत लोळूंक लागलें. 

माकडाक भ॑य दिसलो. माकड एकदम किंचाळळो.'' मानगेबाब 
तूं हैं किंते करता? '' 

मानग्यान कांयच जाप दिलिंना. तो मोन्यानी उदकांत आइवो 
तिंडवो जावंक लागलो. माकड भिलो आनी खासावीस जावन 
मानग्याक म्हणूंक लागलो, '' राव, राव. हो कितें खेळ चलयला ? 
हांव उदकांत बुडून मरतलों. '' 

“'होच म्हजो हेतू आसा '' हांसत मानग्यान जाप दिली. 
“म्हाका तुका बुडोवन मारुक जाय'' 

“पूण कित्याक? हांव तुजो इ९ट न्हय? तुका म्हाका बुडोवन 
किंत्याक मारुक जाय? हारवें तुजे किंते वायट केलां?'' माकड़ान 
अजापीत जावन विचारलें. 

“'म्हजी बायल सामकी बरी ना. मरपाचे धडेर आसा. तिका जर 
तुजे काळीज खावंक दिलें जाल्यार ती बरी जातली '' मानग्यान 
सांगले. माकडाक खबर आसले मानगें पिशें आसले. ताणें आपले 
बायलेच्या असल्या गजालीचेर विशवास दवरला तो पिंसोच. पूण 
माकडाक वेळ नासलां. ताका बेगीन कितेंय तरी येवजून, विचार 
करुन सुटका करूक जाय आसले. नाजाल्यार ताचो जीव धोक्यांत 
आसलो. 

हांसत माकडान सांगर्ले'* तुर्व ही गजाल पयलीं कित्याक 
सांगली ना म्हज्या इ२टा? हांव म्हज्या इतल्या बऱ्या इशटाचे बायलेक 
वाचोवंक कितेंय करपाक तयार आसां.“ 

`` हय, खऱयानीच?'' मानग्यान म्हळें. 

हय तर, म्हज्या मोगाळ इटा तुवें जर म्हाका पयलीं 
झाडावयल्यान सकयल देंवच्या आदीं सांगिलें जाल्यार हांव म्हर्जे 

काळीज वांगडा घेवन येतलों आसलों.'' माकडान म्हळे. 

““म्हणजे तुजे काळीज तुजे वांगडा ना तर? '' मानग्यान 
'विचारलें. ''ना। ना! '* मान हालयत माकडान म्हळे. ' हांव सदांच 
खंयय वतना म्हर्जे काळीज वांगडा व्हरना. ह्या रुखावयल्यान त्या 
रुखार उडक्यो मारतना काळीज सांडलें जाल्यार घात जातलो. 
हांव जांबळी झाडार घोलींत लिपोवन दवरुन भायर सरतां.'' 

“' म्हणजे, आतां आमकां परत वचचें पडटलें तर, तुजे काळीज 
हाइपाक?'' पिंश्या मानग्यान माकडाच्या प्रत्येक शब्दार विश्वास 
दवरुन म्हळे. 

“'हय। बेगीन कर. तुचे बायलेचें दुर्येस चडार पडचे आदीं आमी 
तिका काळीज खावंक दिवंक जाय. ना जाल्यार ती मरतली. 
जाता तिंतल्या बेगीन जांबळाच्या झाडाकडेन परत वच.'' माकडान 
सांगलें. 

मानगें माकडाक घेवन जाता तितल्या बेगींन परत झाडाकडेन 
गेलें. झाडाकडेन पावना फुडें माकडान पुट्ट करुन उडकी मारुन, 
झाडार चडून वयर गेलो. 

मानगें माकडाची वाट पळवत नहंयत उबो रावलो. माकड 
सकयल येना सो पळोवन मानग्यान माकडाक म्हळें, “तूं इतलो 
वेळ किंत्याक करता? तुका काळीज मेळना? '' 

'' म्हजे काळीज म्हजेच कडेन आसा, पिंश्या मानठ्या. 
'' हांसत माकडान म्हळें. “चल घरा वच आनी तुजे दुश्ट बायलेक 
सांग, माकडाचे काळीज खावपारची सपनां पळोवपार्ची सोडून दी . 
तुजी इश्टागत कळळी आ! तुज्या असलो इट आसचे परस 
नासलेलोच बरो.” क 

मेंदू नाशिललोॉं गाढव 


खूब खूब वर्सा पयलीं एका दाट जंगलांत एक शिंव रावतालो. 
तो जेन्ना वया वयलो आसलो तेन्ना तो जाय तसो त्या जंगलांत 
भोंवतालो. जंगलातली सगळीं सावदां ताका भिवेतालीं. ताची गरड 
कानार पडना फुडें कडकडटाली. पूण आतां तो जाण्टो जाल्ल्यान 
ताची शक्त सामकीं उणी जाळी. पयलीं सारकी ताका शिकार करपाक 
शक्त नासली. ल्हान सोंशे लेगीत आतां ताका भिंयेनासले. 


<< र 

“आता म्हज्या आंगांत पयलीं सारकी शक्त उरुक ना. हांव 
तरणाटो आशिल्लो तेन्ना जाय तशी शिकार करतालों. पूण आतां ती 
जमना. हांवें किंतें तरी तकली चलोवंक जाय नाजाल्यार हांव 
उपाशी उरतलों. उपासमार जावन एक दीस असोच मरतलों' वेवजून 
येवजून शिव दुखेस्त जातालो. 

शिवान आतां फुडाराक कितें करप हाचेर बरोच वेळ विचार 
केलो आनी ताका एक बरी युक्ती सुचली. तो जंगलांत हळू हळू 
चलूंक लागलो. ताका चलता आसतना फुडल्यान एक लांडगो 
येतना दिसलो. 

“* देव बरो दीस दिव राजा! तूं कसो आसा आनी आज हे 
वटेन खंय?" लांडग्यान शिवाक म्हळे. 

““हांव बरो आसां! देव बर्रे करु तुजें '* शिवान म्हळे. '' बरें 
जाले तूं मेळळो तो. हांव तुकाच मेळूक भायर सरिल्ली. म्हाका 
तुजेकडेन एक म्हत्वाचे काम आसलें.'' 

“'कसलें काम सरकार ?'' लांडग्यान विचारलें. 

''तुका खबरुच आसा लांडगेबाब, हांव ह्या जंगलाचो राजा. 
हांव आतां मात्सो जाण्टो जालां आनी कामूय जमना. म्हणून म्हाका 
एका पंतप्रधानाची गरज आसा. ताणें सागळ्यां दिसाचो कारभार 
सांबाळूक जाव. म्हाका दिसता तूंच हैं काम सांबाळूक शकतलो. तूं 
हुशार आसा आनी विश्वासू आसा '' लांडगो मात पिंसो नासलो. 
तो भितरल्या बुध्दीचो आनी चालाक आसलो. ताका रोकडेच कळळे 
शिवाचो फुडलो हेतू कितें आसा तो! लांडग्याक जर आपलो जीव 
वाचोवपाचो आसा जाल्यार तार्णे आपलीं हशार बुध्दीचो वापर करुंक 
जाय आसलो. 

लांडग्यान हांसत मान सकयल घालून नम्रतायेन 

म्हळे,''राजा तुमचें हांव कसलेंय काम करपाक तयार आसां. तशें 
पळयल्यार हो म्हजोच मान जातलो. तुजो पंतप्रधान जावपाक हांव 
तयार आसां. कृपा करुन सांगात हांव तुमची कितें सेवा करु? '' 

““ आ!" शिवान हांसत मनांतल्या मनांत म्हळें, खूब दिसांनी 
आज बरें जेवण जेवपाक मेळपाची शकक्‍्यताय आसा. ' 

'' लांडगेबाब'' शिवान नेटान म्हळे, ''तुका दिसना, एका 
राजान स्वताच शिकार करप हैं ताच्या दर्ज्याक सोबना। हैं सारके 
न्हय. हांव राजा ह्या नात्यान हांव तुका फर्मावतां कीं तुर्वे हैं कार्य 
तुज्या हातान घेवंचें.'' 

“'राजासाब, तू एकदम सारको उलयलो. आवच्यान हांव हैं 
काम पळयतां. म्हाकाय तें तुजे खातीर करपाक आवडटलें. '' 
लांडग्यान हांसत नमळावेन म्हळें. “तूं तुजे गुहेत आराम कर. हांव 
तुजे खातीर आज बरें जेवण घेवन येतां. '' 

शिवाक खोशी जाली. लांडगो जंगलांत शिवा खातीर शिकार 
सोदीत गेलो. चलतां चलतां ताका एक गाढव दिसलो. लांडग्यान 
विचार केलो. कितें म्हजे नशिब . हो गाढव पिसो. ताका फदोवपाक 
एकदम सोपे आनी म्हजँय काम जातलें.'* 

''हाय गाढवमाम, बरो मेळळो, हांव तुकाच सगळेकडेन 
सोदतालों मरे! बरो आसा मरे? “ बरो खुश जाल्ल्याचें सवंग घेवन 
लांडग्यान म्हळे. “* बरो आसा लांड गेमाम!'* गाठवान म्हळें,'“पूण 
म्हाका सांग, सगळे सोडून तूं म्हाका सो सोदतालो? अशें किंतें 
काम आसलें? ' 

““हांवें तुका एक बरी खबर हाडल्या, किंतलो नशिबवान तूं?” 
नेटान मान हालवत लांडग्यान म्हळें. 

' सांग बेगीन सांग. अशी बरी खबर कसली आसा लांडगेमाम” 

चकीत जावन गाढवान विचारलें. 

“'तुका खबर आसा आमचो राजा शिवबाब.'' खऱयाचो आव 
हांडीत लांडग्यान म्हळे, ''राजाक दिसता कीं सगळ्यां जनावरा 
भितर तूं खूब शूर, हशार आनी प्रामाणीक आसा . म्हणून ताणें 
थारयलां कीं तुका पंतप्रधान नेमचो. म्हणून हांव तुका सोदीत 
भोंवतालों. आतां तूं म्हजे बरोबर येत जाल्यार हांव तुका तुर्जे नवें 
ऑफीस दाखयतां.'' 

“'ना!ना! आसू नाकाच तें '' कडकडत गाढवान म्हळें. * 
हांव तितलो शुरुय न्हय आनी हुशारय न्हय, है जगाक खबर 
आसा. हांव पंतप्रधान सोबचाँ ना. आनी हांव शिवांक इतलो भिवेतां 
कीं हांव ताचे बरोबर काम कसो करतलों? ना सोड ती गजाल. हांव 
आसां तोच बरो आसां.'' 

''पळय आतां तुका!'' लबाड लांडग्यान हांसत म्हळे, “तूं 
इतलो हुशार, शूर आनीं प्रामाणीक तसोच इतलो नमळ हेच तर 
राजाक आवडटा म्हणून राजान हो निर्णय घेतलो. 

“है सगळे खरें आसा?'' पिंशा गाठवाक लांडग्याचें फट 
खरेंच दिसले. लांडग्याचे फटीचे तोखणायेक गाढव भुल्लुसलो. 

“* तू म्हणटा ते खरें आसा. हांव सगळ्यांत शूर, हुशार, 
चालाक आनी प्रामाणीक आसां हैं म्हाकाच खबर नासलें. म्हाका 
खोशी जातली हैं पद घेवपाक. पळय हांव कसो राजाक मजत 
करतां ती! चल म्हाका दाखव म्हर्जे नवें ऑफीस.'' 

त्या लबाड लांडग्यान पिंशा गाढवाक शिवाचे गुहेत घेवन 
गेलो. सरकार, पळव तुज्या नव्या पंतप्रधानाक. भेट घेयात ताची 
लांडग्यान राजाक म्हळें. 

शिव सामको भुकेल्लो आसलो. ताका संबंद दीस सारके जेवण 


पंचतंत्रांतल्यो काणयो / ५3 


मेळूंक नासले. एक गुबगुबीत आनी रसाळ गाढवाक पळोवन ताचे 
जिबेक उदक सुटले. शिंव एकदम ताचेर हल्लो करपाक उठलो. पूण 
गाढव दिसता तसो पिंसो नासलो. ताणें एकूच उडी मारली आनी वाट 
मेळटा तशी धांवत पयस गेलो. 

“'आहा'' सिंह रागान डरकाळळो, ''गाढव पळून गेलें. म्हाका 
सोसूं नजो अशी भूक लागल्या. ताका बेगीन घेवन यो. नाजाल्यार 
म्हाका तुजेरूच भूक भागोवंची पडटली.' * 

“सरकार, असो एकदम उतावळी जावं नाका. सवकासायेन 
घे. हांव गाढवाक परत हाइटां '' लांडग्यान शिवाक समजावलो. 
ताका आपल्या जिवाचोय भंग आसलो. 

लांडगो परत गाढवा कडेन गेलो आनी म्हळे, ''गाढवबाब, तूं. 
इतलो भेकड कसो कित्याक पळून गेलो? तुज्या वागण्यान म्हाका 
किंतलीं लज जाली खबर आसा? हांव तुजी वळख करुन दिंतालों 
आनी तूं पळून गेलो. एकदम सोश्या बशेन शेंपडी पांयांमदी घालून. 
लज मरे. येदो शूर तू आनी अशें करता? 

' 'आरे लांडगेबाब'' गाढवान म्हळे, “माफ कर म्हाका, म्हाका 
ताचे वागणूकेंत भ॑य दिसलो. ताणें जे पध्दतीन उड़ी मारली, म्हाका 
दिसले आतां राजा म्हाका मारून खातलो म्हूण!” 

''आरे पिशा गाढवबाब'' तकली हालवत हांसत लांडग्यान 
म्हळें, ''तुका दिसता राजा आपल्या पंतप्रधानाक केन्ना मारून 
खातलो म्हणून? तो तुका येवकार दिवपाक उठून उबो राविल्लो. बरें 
विसर आतां है सगळे आनी चल परत यो राजाकडेन ताची माफी 
माग.'' 

''बरे आसा'' गाठवान म्हळें. ताणें लांडग्याच्या प्रत्येक शब्दाचेर 
विशवास दवरलो आनी लांडग्या बरोबर गुहेत परतलो. जेज्ञा गाढव 

आनी लांडगो परत गुहेंत परतले तेन्ना शिंव थंडपणान तांची वाट 
पळवतालो. शिंवान आपूण एकदम थंड आसां अशे सवंग घेतलें 
आनी मोगान गाठवाक म्हळें, ''गाढवबाब, तुका पळोवन म्हका 
खोस जाली. तूं आवच्यान म्हजो पंतप्रधान. यो असो आनी म्हज्या 
लागीं बस. म्हाका म्हत्वाच्यो गजाली उलोवपाक जाय.'' 

शिवाच्या शब्दांक गाढव भुललो आनी ताच्या लागी गेलो. 
गाढवाक कळच्या पयलींच शिवान झपय मारली आनी गाठवाक 
घास मारलो. लांडग्यान विचार केलो. ''हांवें म्हजी तकली आनी 
युक्तींचो वापर करुन शिवाचे तावडींतल्यान सुटून ताका इतलो बरो 
गाढव दिलो. आतां हांवें तीच युक्तीं वापरुन गाढवाचो सगळ्यांत 
बरो कुडको खावपाक जाय. ' 

शिव गाढवाक खावपाक सुरू करचे पयली लांडग्यान म्हळे, 
“सरकार गाढवाक मारतना तू खूब लोळळा आनी तर्शे पळवल्यार 
तू खूब दीस म्हावंक ना. तूं न्हंयचेर वचून बरो म्हांवन निवळ 
जावन कित्याक येना? आनी मागीर तूं थंडपणान जेवण कर? '' 

हैं तुजे सांगणें बरोबर आसा. पंतप्रधान, हांव ळ्हंयचेर वचून 
न्हांवन येतां. तो पर्यंत तू ह्या गाठवाक राख.'' हांसत खोशवेन 
शिवान लांडग्याक सांगले आनी तो भायर सरलो. शिव पयस पावलो 
सो पळोवन लांडग्यान गाढवाची तकलीं फोडली आनी मेंदू फस्त 
केलो. 

तितल्यांत शिव परतलो. '' कोणें म्हजे जेवण खालें?'' 
गाढवाची तकली फोडलेली पळोवन शिवान जोरान इगरड घाली. 

''ना कोणूच येवंक ना. हांवें सारकी नदर दवरिल्ली. एका 
मुसाक सुध्दा हांवें लागीं वेवंक दिवंक ना, सरकार '' नमळावेन 
लांडग्यान जाप दिली. 

““लांडगोबाब म्हाका खरें सांग. हांगा कोण तरी आवलां. 
नाजाल्यार गाठवाचो मेंदू कसो ना जालो?'' रागान परत शिवान 
विचारलें. 

“सरकार, म्हजेर विश्वास दवर. ह्या गाढवाक मेंदूच नासलो. 
ताका जर मेंदू आसलो जाल्यार तो म्हज्या शब्दाचेर विशवास दवरून 
परत तुजेकडेन येतलो आसलो?'' हांसत लांडग्यान विचारलें. 

शिवांक तें खरें दिसले. तो मोटमोट्यान हांसलो. लांडग्याच्या 
हुशार उतरान ताचो राग देवलो. शिव एका रुखाचे सावळंत जीब 
चाटीत आपलें जेवण करुक लागलो. शिव जेवपांत दंग जाला तो 
पळोवन लांडग्यान हळूच पळ काडली. 


नह 

आसले. ताचे देगे वयल्या एका रुखार एक बगळो रावतालो. त्या 
तळ्यांत खूब तरेचें ल्हान व्हडले नुस्ते आनी बेबे रावताले. बगळो 
आपणाक जाय तें नुस्ती आनी बेबे धरुन पोटभर खातालो आनी 
खोशयेन रावतालो. 

किंतलींशींच वर्सा अशीच मजेन गेली आनी करतां करतां 
बगळी म्हातारो जावंक लागलो. ताचे ताका कळून आयले की 
आतां आपूण अशक्त जालां आनी पयली बशेन नुस्ते धरुक जमना. 
तो बारीक जालो आनी ताची हाडां दिसूंक लागलीं. 'अशेंच चल्छ 
जाल्यार हांव उपाशी उरतलों आनी मरतर्लो . असो विचार त्या 
बगळ्याच्या मनांत आयलो. 'हाचेर किते तरी उपाय सोदूंक जाय. 

बगळ्यान बरो विचार केल्या उपरांत ताका एक उपाय सुचलो. तो 
तळ्याचे देगेर रडकुर्रे तोंड करुन ओगी उबो रावलो. ताच्या लागिच्यान 
नुस्ती, बेबकां येतालीं वतालीं. पूण तो कांच हालचाल करी नासलो | 
आनी तांकां धरपाचो यत्नूय करी नासलो. सगळ्या नुस्त्यांक आनी 

बेब्यांक अजाप दिसले आनी तांकां प्रस्न पडलो, बगळो असो | 
किंत्याक वागता काय म्हण! 

निमाणे एका बेब्यान विचारले, ''बगळेबाब तुजे कितें जालां? 
तूं इतलो रागार किंत्याक? इतलो दुखी कित्याक? तुजेकडेन जाता 
जाल्यार धर म्हाका “* ताका चाळवत बेब्यान म्हळे. 

““ला म्हज्या पुता, अशें म्हणू नाका. हांव किंतलींच वर्सा 
तुमकां धरुन खातालो. पूण आतां दीस बदलले. हांवें किंतलींशींच 
बेबकां,बेबे आनी नुस्ती खावन मज्जा केली. ती मजा आतां सोंपली. 
बगळ्यान रडत म्हळे. 

"तूं अशे कित्याक म्हणटा?” बेब्यान विचारले. 

'आयक'' बगळ्यान म्हळे. ' 'हांवें लोक उलयतना आयकलां. 
हैं तळे आतां रिकामे करपाचे आसात आनी ह्या तळ्यांत माती भरुन 
ताचेर गांवचे लोक शेत रोयतले खंय आनीं अशें केल्यार सगळीं 
नुस्ती आनी बेबकां बी ना जावन वतलीं. म्हाका कांयच खावपाक 
उरचें ना. हांव उपाशी मरतरलो'' अशें म्हणून बगळो मोटमोट्यान 
रडूंक लागलो. 

हे आयकून बेबो जाता तितल्या बेगीन पेंवत तळ्यांत गेलो 
आनी ही खबर सगळ्या जुर्त्यांक, कुल्ल्यांक आनी बेबे,बेबकांक 
सांगली. है आयकून सगळीं भिवेलीं. “आतां किते करुया?” अशें 
म्हणत एकमेकांक विचारुक लागलीं. 

चल आमी बगळ्याकडेन वचुंया'“ तातूंतल्या एका जाण्ट्या 

नुस्त्यान म्हळें. “तो आमचे परस जाण्टो आसा. आमचे परस चड 
अणभवी आसा. तो कितें ना कितें तरी उपाय सांगतलो. '' 

` “हव हय. सगळ्यांनी एकदम म्हळे. ' 'हो बरो उपाय आसा. 
आमी तशेंच करया'' 

रडत रडत सगळीं नुस्ती, कुल्ल्यो आनी बेबकां बगळ्या 
कडेन धांवत गेलीं आनी ताका सांगूंक लागलीं, ''आमकां वाचय। 
आमचो जीव वाचवा! आमकां मरुंक दिवं नाकात. आमकां किंतें 
तरी उपाय सुचया. आमका राख. ' 

मनांतल्या मनांत बगळो हांसलो. ताणें येवजिलें, ''किंतले 
. पिशे हे सगळे प्राणी. आतां हांव कितें करतां पळव. हाचे फुडे हांव 
केन्नाच उपाशी उरचों ना. ' 

बगळ्यान खूब विचार केल्ल्याचें सवंग केलै आनी म्हळे, हांव 
तुमचो जीव वाचोवपाचो जाता ते परींन प्रयत्न करतां. हांवे हांगा 
लागींच एक तळे पळयलां. तुमचो म्हजेर विश्वास आसा जाल्यार 
हांव तुमकां एक एकल्याक व्हरुन त्या तळ्यांत सोडटां'' 

सगळीं नुस्ती, बेबकां, बेबे आनी कुल्ल्यो बिल्ल्यो आपले 
भितर झगडपाक लागलीं. प्रत्येक जाण आपल्याक पयलो वचपाक 
जाय अशें सांगूंक लागले. 

“हां हां झगड़े नाकात. झगडून प्रस्ज सुटचोना ** बगळ्यान 
सांगले “'आमी थंडपणान प्रस्न सोडोवंक जाव. जे जाण्टे, अशक्त 
आनी बेगीन थकता तांकां हांव पयलीं व्हरतां. नुरतीं पयलीं मागीर 
बाकीचे.'' 

“आतां आपणाचे दुक्तीचो प्रयोग करपाचो वेळ आवलो.' मनांल्या 
मनांत बगळ्यान विचार केलो. बगळ्यान एक बऱयाशा नुस्त्याक 
आपले चोंचींत घट्ट धरलें आनी उंच एडूक लागलो. 

““आमी तळ्या कडेन पावले, बगळेबाब? '' भिवेत भिवेत 
नुस्त्यान थोड्या वेळान विचारलं. 

“हूं हूं बगळ्यान चोच न उगडटां म्हळे आनी चाँच आनिकूय 
घट्ट केली. बगळो उडत दोंगराचे तेंगशेर वचून बसलो आनी जुस्ते 
खावंक लागलो. बगळ्याचे दीस बरे खोशयेन वचूंक लागले. बगळ्याक 
जेन्ना जेन्ना भूक लागताली तेन्ना तेन्ना तो एक एक नुस्ते चोचीत 
उखलून नव्या तळ्यांत व्हरपार्चे सवंग करतालो आनी तांकां खावन 
उडवतालो. बगळ्याक त्रास काडी नासतना पोटभर जेवण मेळपाक 
लागलें. 

एक दीस एक कुछ्ली चलत चलत बगळ्याकडेन आयली आनी 
म्हणूक लागली, ''बगळेबाब, तूं करता तें बरोबर न्हय! तूं फक्त 
नुस्त्याचेरूच फावोर करता. तूं फक्त नुस्त्याकूच नव्या तळयांत व्हरता. 
आमकां तूं पळोवन सुध्दा घेना. म्हाका केन्ना व्हरतलो?'' 

बगळ्यान आपले भितर विचार केलो आनी हांसलो.'हांव सदांच 
नुस्ते खाता. आयज कुल्ली किंत्याक खावंची न्हय?” 

“'बरें आसा कुल्लेमाम, ''बगळ्यान म्हळें,'' आज तुजी पाळी." 

बगळ्यान कुल्लेक आपले चोंचींत घट्ट धरलें आनी मळबांत उंच 
उडलो.कुल्ली वयल्यान हांगा थंय नदर मारताली पूण बरोच वेळ 
तिका तळे खंयच नदरेक पडलें ना. भोंवत,भोंवत बगळो आपले 
सदचे दोंगराचे तेंगशेर देंवूंक लागलो तेन्ना कुछ्लेक जमीन दिसूंक 
लागली.जमनीर पळवत जाल्यार सगळ्याक नुस्त्याचे कांटेच कांटे 
शिपडल्यात. कुल्लेक खरें कितें तें रोखडेंच उमगलें. 

'म्हणटकच खरी गजाल ती ही तर! 'कु्लेची तकली सणकली. 
हो बगळो आमकां फटोवन एक एक जुस्तें हाडून हांगा खाता तर! 
आतां हाका पानवळ भोगोंवर्चेच पडलें.''कुल्लेन मनांत चिंतलें. 

कुल्ली ताच्या तोंडांत आसतनाच मातशी फार्टी वळळी आनी 
आपल्या दोनूय दांगांनी तिणें बगळ्याची बारीक मान घट्ट आंवुळळी 
आनी पिंळळी. 

''सोड, सोड म्हाका. म्हाका वचूं दी. बगळो आइलो. 

पूण कुल्लेन आपली पकड सोडली ना. ती आनिकूय आंवुळकी. 
बगळ्यान ती सोडोवपाचो खूब यत्न केलो पूण तो फळादीक जालो 
ना. 

““भोग आतां तुज्या कर्माची फळां,फटींग बगळ्या. तुर्वे आमच्या 
सगळ्यांचो विस्वासघात केलो''कुल्लेन रागान म्हळे आनीं आपले 
दोनूय दांगे अदींकूच घट्ट करून अशी पिळून काडली कीं शेवटाक 
ती कचांयच करून तुटली. त्या बराबर मान तुटिल्लो बगळो आनी 
दांग्यांनी मान धरिल्ली कुल्ली दोगांय जाणां सकयल पडलीं. 

बगळो खंय पडला तें पळोवंक कुल्ली रावली ना. तिणें बगळ्याचे 
मानेचो कुडको आपले फाटीर घेतलो आनी हळू हळू चलत ती 
तळ्याकडेन पावली. 

सगळं नुस्ती, कुल्ल्यो, बेबे,बेबकां कुल्लेक आपले फाटीर 
बगळ्याची मोडकी तकली घेवन वेता तें पळोवन अजापलीं. तीं 
ताका पळवत रावली. ''बगळ्याक किंतें जालें? तूं ताची तकली 
घेवन किंत्याक परत आयला?'' सगळयांनी कुल्लेक एकदम विचारलें. 

“खरे सांगू?'' कुल्लेन रागान म्हळे. ''तो बगळो व्हडलो 
फटींग. चोर तो. ताणें एक फट सांगून एक एका नुस्त्याक व्हरुन 
खावपाचो कट रचयलछ्लो आनी त्या प्रमाणे तो तांकां व्हरुन खातालो. 
हैं तळे रिकामी करतले आनी तातूंत माती भरतले हैं सगळे फट. 
ताणें रचयल्ल्या ह्या फटीच्या गजालीन तो एक एकल्या नुस्त्याक 
दोंगरार व्हरुन खातालो. तांची हाडां लेगीत हांवें पळवल्यांत. म्हणून 

हांवें ताका जिवोच मारलो. हांवे आमच्या शत्रूक मारुन आमची 
सगळ्यांची सुटका केली.'' 

सगळ्यांनी ताळयो मारुन कुल्लेक येवकार दिलो. तिणें व्हड 
शूर आनी बुध्दीचे काम केल्ल्यान तिचो सगळ्यांनी जयजयकार 


केलो. 
3 





पंचतंत्रांतल्यो काणयो / &२ 


प्रामाणीक मुगस्र 


खूब वर्सा पयलीं एका लहानशा गांवांत एक शेतकार रावतालो. 
ताचे वांगडा ताची बायल आनी ताचो ल्हानसो कुकुलो भुरगो आसलो. 
त्या भुरग्याचेर आवय बापूय खूब मोग करतालीं आनी अपुरबायेन 
म्हणटाली '' आमी किंतलीं नशिबवान, देवान आमकां काय बरो 
चलो भुरगो दिला. देवाचे आमी उपकार मानूंक जाय '' 

एकदीस शेतकार शेतांत काम करतना ताका मुंगसार्चे एक 
ल्हानशें पोर दिंश्टी पडलें. सांजे घरा 

वेतना ताणें तें पोर आपल्या वांगडा 
हाइलें. 






पंचतंत्रांतल्यो काणय़ो / &3 


'' हे, तुर्वे ह्या येद्या ल्हान पोराक कित्याक घरा हाडर्ले? '' 
बायलेन शेतकाराक विचारले. 

''आमच्या बाबू वांगडा खेळपाक हाइलां.'' ताणें बायलेक जाप 
दिली. ल्हान बाबू आनी मुंगसाचें पोर खेळटां खेळटां वांगडाच व्हड 
जावंक लागलीं. स म्हयन्यांनी मुंगस बरें व्हड जावन आतां बरे 
दिसपाक लागिल्ल. सुळसुळीत केसाळ आंग, चकचकीत दोळे, लांब 
केसाळ शेंपडी. सगळ्यांक आवडूंक लागलें. 

एक दीस शेतकाराचे बायलेक बाजारांत वचर्चे आसले. तिणे 
बाबूक पोटाक घातलें आनी ताका पाळण्यांत न्हिदयलो. तिणें 
घोवाक म्हळे,''आमचो बाबू न्हिंदला. हार्वे ताका पाळण्यांत घाला. 
हांव बाजारांत वचून येतां तो मेरेन बाबूचेर लक्ष दवर. मुंगस बाबूक 
किंतेय करीत जाल्यार पळय.'' 
`` तूं कांयच चिंता करु नाका. आमचो मुंगस बाबूक कांयच 
करचो ना. तो आमच्या बाबू भशेनूच शाणो आसा. तो समंजस आसा. 
तूं मन सोडून वच.'' हांसत शेतकारान बायलेक सांगले. 

बायलेन हातांत एक व्हडली पोती घेतली आनी ती बाजारांत 
गेली. शेतकाराक थंय बसून बसून वाज आयलो. ताणें विचार केलो, 
बाबू सुस्त न्हिंदला, म्हाकाय कांय काम ना. हांव शेजाऱयागेर 
वचून गजाली मारुन वेतां. तो हळूच घरा भायर सरलो. शेजाऱ्यांगेर 
गजाली मारीत बसलो. गजाली रंगांत आवल्यो. ताका कितलो वेळ 
जालो हाचे लेगीत भान उरलँना. घराकडेन बाबू न्हिदला हैं लेगीत 
विसरुन गेलो. 

एका वरा उपरांत बायल घरा आयली. तिणे पोतीभर सामान 
विकते घेतिल्लं. ते सामान घेवन घरा येता म्हळ्यार तिका नाका पुरो 


जाल्ले. ती दारार पावना फुडें मुंगस धांवून दाराकडेन आयले आनी 
तिच्या पांयांक घर्टूंक लागलें. 


पंचतंत्रांतल्यो काणयो / &४ 


“' म्हज्या बाब मुंगसा हांव घरा आवलें.'' बायलेन मुंगसाक 
अपुरबायेन म्हळे. पूण ताका पळोवन तिका एकदम धक्कोच बसलो 
आनी तिणे किंळांच मारली. मुंगसाचें तोंड रक्तान भरिंल्ले. जमनीर 
हांगा थंय रगताचे थेंबे शिपडिल्े. 

“हे दुशट मुंगसा! तुरवें म्हज्या बाबूक मारलो? आतां हांव 
पळय तुका कशी मारता तें।'' रागाच्या भारान नेटान ती आइली. 
हातांतली पिंशवी तशीच जमनीर उडयलीं आनी कोनशाक आशिल्लो 
दांडो मुंगसाचे तकलेर घालो. मुंगस आक्ताक थंयच मरुन पडलें. 
नेटान धांवत ती कुडींत गेलीं. पळवत जाल्यार बाबू सुस्त ळ्हिंदला. 

'देव पावलो। बाबू बरो आसा. ताका कांय जावंक ना '' अशें 
म्हणीत ती देवाक पांयां पडली. उपरांत तिची नदर जमनीर गेली. 
एक व्हडलो सोरोप थंय मरुन पडिल्लो. ताचे कुडकें जाल्ले आनी ताचें 
रगत जळामळाक शिपडिल्ल. एकदम तिका किंतें जाल्ले ताचो 
अदमास लागलो. मुंगसाचें तोंड रगतान किंत्याक भरिल्ले तें आतां 
तिका कळूनआयलें. “तांच्या अपुरबायेच्या मुंगसान बाबूक वाचोवपा 
खातीर आपलो जीव धोक्यांत घालून सोरपाक मारिंल्लो. बाबूचो जीव 
वाचयछ्लो.. विचार करीत ती भायर दाराकडेन धांवली. पळयत 
जाल्यार मुंगस दारांत मरून पहिलें. तें कांयच हालचाल करी नासले. 
ताची तकली फुटिल्ली. 

शेतकाराचे बायलेक पशचताप जालो. तिणे विचार करी नासतना 
ताच्या विश्वासु मोगाळ मुंगसाक मारून उडविल्लें. ती मोटमोट्यान 
रहूंक लागली. 

“देवा हांवें हे कितें केर्ले? हार्वे मुंगसाक कित्याक मारलें?'' 
पूण आतां रडून किंतें उपेग? खरो वेळ केन्नाच गल्लो. 


धि 


पंचतंत्रांतल्यो काणयो / ६५ 


लांडगो तों लांडगॉच 


एका व्हड जंगलांत एक शिव आनी ताची बायल रावताली. 
दोगांय खूब खोशवेन रावतालीं. तांकां दोन ल्हान पेटे जाल्ले. एक 
दीस शिवान बायलेक सांगले, ''तूं घरा रावून तांचो सांबाळ कर. 
हांव रानांत भोंवून तुमचे खातीर सावदां खावपाक घेवन वेतां. त्या 
दिसाच्यान शिव रानांत भोंवून तांकां भरपूर खावपाक घेवन वेतालो. 
सगळीं जाणां खोशयेन रावतालीं. 





पचतंत्रांतल्यो काणयो / && 


एक दीस शिंवांक कसलेच तरेचें सावद मारपाक मेळळे ना. 

तो पुरो जावन घरा परततालो तेन्ना वाटेर ताका एक लांडग्याचो पेटो 
मेळळो. शिवान ताका मारलो ना, पूण अचळय ताका धरुन घरा 
हाडलो. शिवान आपले बायलेक सांगले, '' पळय आज म्हाका 
कांयच शिकार मेळूक ना. पूण घरा परत वेतना वाटर म्हाका हो 
लांडग्याचो पेटो मेळळी. म्हाका ताची काकुळट दिसली म्हणून हांवें 
ताका मारुक ना. तुका जाय जाल्यार ताका मारुन भुरग्याक 
खावव। 

शिवाचे बायलेक अजाप दिसर्ले. तिर्णे शिवाक म्हळे,''पळय, 
हांव दोन भुरग्यांची आवय आनी हांव इतल्या ल्हान भुरग्याक 
कर्शी मारतलीं? हांव ताका आमच्याच भुरग्यां भशेन वागवतर्लीं 
आनी ताका आमचोच भुरगो कसो वाडवतलीं. हांव ताचो बरो सांबाळ 
करतलीं. ताका कांयच वायट जावंक दिंवंची ना'' 

शिवाची बायल बरी आवय आसली. तिर्णे आपलीं भुरगीं आनी 
लांडग्या पोरा भितर केन्ना कसलोच भेदभाव केलो ना. ताकाय बरे 
जेवण खाण दिवपाक लागली. तिंगांय भुरगी सांगातान वाहूंक 
लागलीं. ते दिसभर बरे खेळटाले, हांगा थंय धांवताले. आपा लिपा 
खेळटाले, जमनीर कोणूय दिसलो जाल्यार भेशटावन धांवडायताले 
आनी मज्जा करताले. 

एक दीस थंयच्यान एक व्हडलो हत्ती वतालो. शिवाचे पेटे 
एकदम ताचे फाटीक लागले. तांकां हत्तीचो भ॑य दिसनासलो. पूण 
लांडग्याच्या पेट्याक मात ताचो भ॑य दिसतालो. तो घामाघूम जालो. 

`` ताका हत्ती म्हणटात. ताचे लागीं वचूं नाकात. तो तुमकां 
मारतलो.'' लांडगो जोरान आइडलो. दोनूय पायां मदीं शेपडी घालून 
खंयच्या खंय धांवत गेलो. आपलो भाव भिवून धांवता तो पळोवन 


पंचतंत्रांतल्यो काणयो / &७ 


शिवाच्या पेट्यांचोय धीर खचलो. तेय बी ताचे फाटल्यान पळून गेले. 

घरा पावना फुड शिवाच्या पेट्यांनी आवय बापायक घडिल्ली 
सगळी खबर सांगली,''आमकां हत्तीक भेशटावन ताका धांवडापाचो 
आसलो. पूण आमचो हो भाव शूर न्हय, सामको भेकडो . तो भिवेलो 
आनी पळून गेलो.'' 

लांडग्यान हैं सगळे आयकलें. ताका लज जाली आनी रागूय 
आयलो. “तुमी अशे किंत्याक उलयता? तुमकां अर्शे उलोवपाचो 
किते हक्क आसा.'' ताणें रागान विचारलें. हांव भैंकडो न्हय. हांव 
तुमच्या दोगांय परस शूर आसां. चल आमी कुस्ती लावया. पळोवया 
कोण ताकदवान आनी शूर तो. पळोवया कोण हारता तो? दोळे 
रागान तांबडे करीत लांडग्यान म्हळे. शिवाची बायल हांसली आनी 
तिणे अपुरबायेन सांगले,'* तुमी भाव भाव एकमेका कडेन अशे 
किंत्याक झगडटात? अर्शे उलयनात। अर्श झगडनात। 

लांडग्याक आनीकूय राग आयलो. ''ते म्हजीं फकाणां करतात 
आनी म्हाका चाळयतात. हांव दोगांय कडेन झगडपाक शकतां. 
तांकां हारोवंक शकतां. दोगांकूय जिवे मारुंक शकतां.” 

लांडग्याचे दोळे रागान आनीकूय तांबडे जाले. 

शिवाचे बायलेन हांसत म्हळें, “मानले. आमकां सगळ्यांक 
खबर आसा कीं तूं शूर , हुशार, सुंदर आसा. पूण लांडगे केज्ञाच 
हत्तीक मारीनात.'' ' ' म्हणजे किंतें? हाचो अर्थ कितें? तू कितें 
म्हणपाक सोदता?'' लांडग्यान शिवाचे बायलेक विचारलें. तिणे 
कितें सांगर्ले ताचो अर्थ लांडग्याक कळळोच ना. शिवाचे बायलेन 
ताका सारके समजावन सांगलें,''पळय, तूं खरो लांडगो. शिंव 
म्हय। म्हाका तुजी काकूळट दिसली म्हणून हांवें तुका मारुन खावंक 
ना. हांवें म्हज्या भुरग्यां बरोबर तूंय बी म्हजोच भुरगो कसो वाडवलो. 


पचतंत्रांतल्यो काणयो / &८ 


तुका मोग दिलो. अजूनय म्हज्या भुरग्यांक तू कोण तो खबर ना. 
तुका ते आपलो भावूच मानतात. तांकां खरें कितें तें कळत जाल्यार 
ते तुका जिवेच मारतले.'' 

हे आयकून लांडगो भिवेलो. कडकडूंक लागलो. ''हांव कितें 
करु आतां?'' लांडग्यान विचारलें. 

“तू आतांच हांगच्यान वच. धांव मार. बाकीचे लांडगे रावतात 
तांचे वांगडा राव. थंयच तूं सुरक्षीत उरतलो.'' शिवाचे बायलेन ताका 
समजायलो. लांडग्यान मान हालयली आनी सगळीकडेन नदर 
भोंवडावन रानात धांव मारली. 


क 


पंचतंत्रांतल्यो काणयो / &९ 


निळो कॉलो 


एक दीस भुकेल्लो एक कोलो खावड सोदीत जंगलांत भोंवतालो. 
जंगलांत ताका कांयच मेळळेना म्हणून तो भोंवत भोंवत शेजारच्या 
गांवांत पावता. ताका कडकडून भूक लागिल्ली, भोंवूज भोंवून पुरावे 





पचतंत्रांतल्यो काणय़ो / ७० 


जाल्लं. आनी आतां आनीक चलपाची शक्तूव ताचे कडेन उरूंक 
नासली. 

“आ! आतां गांवांत कितें ना कितें तरी खावपाक मेळटलेच' 
असो विचार करुन कोलो रस्त्यार भोंवूंक लागलो. ताका मनशाचो 
आनी कुञ्र्यांचो भ॑य दिसलो पूण भूक आनी तान लागिल्ल्यान 
कोल्याकडेन आनीक कसलोच उपाय नासलो. 

एकदम कुत्रे भौकिल्ल्याचो आवाज ताणें आयकलो. भियेवन 
तो धावूंक लागलो. पळवत जाल्यार ताच्या फाटल्यान गांवांतले 
कुत्रे लागल्यात. कोलो जाता तितल्या नेटान धांवपाक लागलो. 
फाटल्यान खूब कुत्रे धांवताले. तो जाता तितल्या नेटान धांवतालो. 
पूण कुत्रे ताचे परस चड नेटान धांवताले. निमाणे कुत्रे सामके ताच्या 
लागीं पावले. 

इतल्यांत ताका एका घराचे दार उगते दिसले आनी ताणें त्या 
घरांत धांव मारून थंय वचून लिपलो. ते घर एका कपडे रंगोवप्यार्चे 
आसले. भितर एका व्हडल्या आयदनांत निळी रंग भरुन तयार 
आसलो. मालकान तो कपडे रंगोवपा खातीर भरुन दवरिल्लो. 
कोल्याक काळखांत तो दिशटी पडलो ना आनी तो चुकून त्या 
आयदनांत षस्सऽऽ करुन पडलो. 

ताचे फाटल्यान धांवपी कुत्रे घरांत पावले. काळखांत तांकां 
भितर पहिल्लो कोलो दिसलो ना. कोलो ना जालो म्हणून ते सगळे 
थंयच्यान परतले. 

कोलो आवयदनांतल्यान उडकीं मारुन भायर आवयलो.'देव 
पावलो. निमणे कुत्रे गेले एकदांचे।'' लांब सुस्कार सोडून कोल्यान 
म्हळे. उपरांत ताणे आपल्या आंगार नदर मारली. पळवत जाल्यार 
किते,ताचें पुराय आंग निळेच जाल्ले. ताका धक्कोच बसलो. “ आरे! 

म्हाजो रंग निळो कसो जालो? आतां हांव किंतें करु?” विचार 
करीत कोलो जीव घेवन जंगलांत परत गेलो. 

जंगलांतल्या दुसऱया जनावरांक कोल्याक पळोवन धक्कोच 
बसलो. तांकां भ॑य दिसलो. 

''हें आनी कसले नवें जनावर? हैं आनी कसले जनावर? 
आमी केन्नाच पळोवंक ना! तो खरो कोलो काय कोल्याचें भूत? * 
सगळीं जनावरां आपसात उलोवपाक लागलीं. आनी सगळीं ताचे 
पासून पयस धावूंक लागली. 

है पळोवन कोल्याक खोस जाली. 'किंतले पिंशे हे सगळे. 
म्हाका इतले भियेतात. तांकां खबर ना हांव एक सादो कोलो म्हणून! 
कोलो आपले भितर वेवजूंक लागलो. 

“आतां हार्वे हे गजालीचो फायदो घेवपाक जाय. हार्वे पिंशेपणा 
करुक जायना. ताणे बरो विचार केलो आनी एक उपाय सोदून 
काइलो. कोल्यान व्हडलो आवाज काडून म्हळे,'' म्हाका भिर्वेव 
नाकात. हांव भूत न्हय. हांगा लागीं देवन बसात आनी हांव किंतें 
सांगतां तें आयकात “ 

जनावरां धांवपार्ची बंद जालीं आनी कोल्याक पळोवंक लागलीं. 
हळू हळू तीं कोल्याच्या लागीं येवन उबी रावली. भंयान तांचे हात 
पांय कडकडपाक लागले. वाश्वेल भिवेत भिर्वेत उलवलें, “तूं कोण? 
तूं खंयच्यान आयला? आनी हांगा कित्याक आयला?'' 

कोलो एका खडपाचेर वचून बसलो. तारणे सरभोंवतणी नदर 
मारली आनी थंड आवाजांत म्हळें,'* पळयात हांव तुमचो राजा. 
तुमचो सांबाळ करपाक देवान म्हाका धाडला. तुमकां राखपाक धाडला. 
तुमी भियेव नाकात।'* सगळी जनावरां सादी भोळी आसली. कोल्यान 
जे किंतें सांगलें तें तांकां पटले. तांच्यान तकली सकयल करुन 

एका सुरान म्हळे, '' आमकां माफ कर! हे राजा! तूं आमचो नवो 
राजा म्हणून आमकां खबर नासली. आमी तुजी कितें सेवा करुं?” 

कोलो खूश जालो. आपली येवजण खरी थरली. आपणाक 
जाय तशें जालें. कोल्यान कडक आवाजान म्हळे, “तुमी म्हज्यो 
सगळ्यो गरजो पुराय करुक जाय. म्हाका सदांच बरें बरें जेवण 
घेवन येवपाक जाय. म्हजो आदर करुक जाय. हांव तुमकां 
सगळ्यांक सांबाळटलों.'' 

“'हय राजा! आमी सदांच तुजो आदर करतलीं. तूं सांगता तें 
सगळे आयकतलीं. तुका मान दितलीं. तुजो सांबाळ करतलीं. 
तुका जाय तशीं वागतली'' सगळ्यां जनावरांनी सांगले. 

त्या दिसा सावन निळी कोलो खोशयेन आनी सुखान जगूंक 
लागलो. तो खावन जेवन लठठ जालो. त्या दिसा सावन सगळी 
जनावरां ताका जाय तशीं वागपाक लागलीं. ताका खूश करपाचो 
यत्न करतालीं, ताचो शब्द केन्नाच सकयल उडय नासली. ताचे 
बदलेक कोलो तांचेर कसलेंय संकशट आवल्यार तांचो सांबाळ 
करतालो आनी तांचे प्रस्न सोडयतालो. 

“म्हजे नशीब किंतलें बरें।' कोल्यान विचार केलो. 'कितलीं 
पिशी हीं जनावरां, तांच्यानी म्हज्या शब्दांचेर पुर्ण विशवास दवरलो. 
हांव आतां आयुश्यभर राजा भशेन जगतलों. खूब मज्जा करतलों. 

एक दीस ह्या राजान आपले वळखीचो आवाज आयकलो. 
कोल्यांचो एक कळप मोठमोठ्यान कुयो घालून आइडताले. ते 
सगळे राजाचेच वटेन वेताले. आपल्याच लोकांचो आवाज आवकून 
राजा खूश जालो. ताचे मन भरुन आयले. ते खोशवेच्या भारान तो 
सगळे विसरलो. ताचो ताबो गेलो, खूब दिसांनी ताणं हो आवाज 
आयकल्ल्यान एकदम ताचें मन भरुन आवलें.'आपलेच भाव भयणी 

म्हज्या लागीं आसात” तार्णे वेवजिलें. 

कोल्याचो आपले वयलो ताबो सुटलो. निळ्या कोल्यान मान 
वयर करुन कोल्या भशेन कुयो घालपाक आरंभ केलो. आवाज 
आयकना फुडें सगळी जनावरां कोल्याचो आवाज वळखली. 

'' आरे हो तर एक सादो कोलो! किंतलो फटींग हो! आमकां | 
सगळ्यांक फटयली, आमकां पिंशान काडली. आतां हाका सारकीं | 
बुध्द शिकोवया.'' | 

सगळी जनावरां निळया कोल्या फाटल्यान धांवपाक लागलीं. | 
ताणीं ताका सामको जंगला भावर धांवडावन घालो. निळया कोल्यान 
शेपडी दोनांय पांया मदीं घालून फुळ्यो काडल्यो. 

द 

माकड आनी लाकडा लोव्ठगो 


गांवचे एके शिमेर कांय कामगार काम करताले. एका सुंदर 
नव्या देवळार्चे काम चलताले. कामगार काम करीत आसले. थोडे 
गवंडी, मेस्त आनी तांचे वांगडी हेवटेन तेवटेन काम करीत भोंवताले. 
तांच्या हातांत कायली, थापी, मोरतेलां आसलीं. तरेतरेची आवतां 
आसली. तांच्या शेजराक दोन मेस्त लाकडाचो लोळगो कापपांत 

गुंग आसले. ते कातरून देवळाच्यो पाटयो, दारां, फ्रेमी करपार्चे 
काम चलिल्ले. तांचे काम चलतना सूर्य माथ्यार आयलो आनी वत 
कडक जालें. दोगूय मेस्त काम करुन घामाघूम जाल्ले. तोंडा वयलो 
घाम पुशीत एका मेस्तान दुसऱयाक म्हळे, ''वतान जीव नाका 
जालो. तान लागल्या. आमी गांवांत वचत जाल्यार किं्तेय खावंक, 
पिर्येवक मेळटलें. आमच्या जिवाकूय सुशेग मेळटलो आनी बरे 
दिसतलें.'' 

दुसऱ्या मेस्तान मान हालवत म्हळे, ''हय। म्हाकाय पुरो जालां. 
पोटान थोडे कितें घातल्यार बरें दिसतलें. चल या! '' 

ताणीं लाकडाच्या लोळग्याकडेन पळयलें. लोळग्याक मदीं 
खांच जाल्ली. ती ताणी कातरून तयार केल्ली. 

“ही खांच अशीच उकतीं उरुक जाय. नाजाल्यार आमकां 
मागीर त्रास जातलो. '' एका मेस्तान दुसऱयाक म्हळे. 

'' हय, तूं म्हणटा तें खरे दुसऱया मेस्तान म्हळे. ताणें 
लाकडाचो एक त्रिकोणी कुडको जाका 'चापूस' म्हणटात तो उखल्लो 
आनी सांबाळून तो ते खांचीत पातलो. ताचेर दोन तीन तुतयाचे 
धपके मारुन घट केलो. 

''आतां हो बरो घट जालो. बंद जावंचोना.'' खोशी जावन 
ताणें म्हळे. ''कोण हात लायना जाल्यार पुरो'' दुसऱ्या मेस्तान 
म्हळें. 

दोगूय जाण गजाली करीत हळू हळू गांवावटेन चलूंक लागले. 
ते गेले शे दिसना फुडें एका माकडांचो कळप थंय पावलो. ते हेवटेन 
तेवटेन उडक्यो मारुंक लागले, खेळूंक लागले. एका माकडान 
रेवेन भरिछ्लो साक उगतो केलो. रेंव सगळे कडेन शिंपडायली आनी 
ते तातूंत नाचूंक लागले. ताळयो मारुन आवाज करुक लागले. 

। 


तोंडान आवाज करुक लागले. 

__ दुसऱ्यान थंवचो तुतयो उखल्लो आनी तो जोरान खडपार मारुन 
आवाज करुक लागलो. माकड खूब मज्जा करताले. तांकां थंयच्यान 
धांवडावपाक कोण नासलो. तातूंतलो एक तांबडया रंगाच्या तोंडाचो 
माकड खूब मस्तो आसलो. ताका मेस्तानी काम करुन दवरिल्लो 
लाकडा लोळगो दिसलो. तो त्या लोळग्याकडेन चलत गेलो. पुट्ट 
करुन उडकीं मारुन त्या लोळग्याचेर चडलो आनी चापूस घातिल्ल्या 
खांची कडेन बसलो. ताची लांब शेपडी खांची कडेन हुमकळटाली. 

ताणें तो लोळगो बरो करुन पळयलो. आपली तकली 
खरपिली, हो लाकडा कुडको हे खांचीन कित्याक घातला?' तो 
विचार करुंक लागलो. “समजा हांवें तो ओडून काडल्यार किंतें 
जातलें?' येवजुपाक लागलो. ताचें किंते जाता तें पळोवपाची ह्या 
माकडाक खूब उत्सुकताय आसली. तो लोळग्यार उबो रावलो आनी 
तो चापूस ओडूंक लागलो. दोनूय हातांनी ओडटालो. पूण चापूस 
मात लेगीत हालनासलो. तो मितर घट्ट बशिल्लो. पूण माकडूय 
तितलोच हट्टी आसलो. तारणे हार मानली ना आनी तसोच प्रयत्न 
करीत रावलो. माकडान फाट ताणली आनीं खूब शक्ती लावन 
ओडपाक लागलो. ताणे आपली सगळी शक्ती घाली. “हांव कसोय 
करुन काइटलाँच आनी म्हजे कडेन भायर आवर्लेंना जाल्यार 
केदी लज! ' अशें तो वेवजुपाक लागलो. 
ताणे आनीकूय शक्ती वापरली आनी पट्ट करुन चापूस सुटून 
ताच्या हातांत आयलो. त्या धकया बरोबर तोल गेल्यान तो फाटीन 
लोळग्याचेर पडलो. 
''हाय। हाय! देवा पाव.'' किंळच्यो मारत माकड पडलो. 
ताची शेपडी लोळग्याचे खांचींत शिरकली आनी खांच बंद जाली. 

माकड परतो लोळग्याक हुमकळूक लागलो. ताची तकली सकयल 
आनी पांय वयर जाले. ताची शेंपडी दुखताली म्हणून तो आइडूंक 
लागलो. व्हडल्या व्हडल्यान रहूंक लागलो. ताचो आवाज आयकून 
बाकीचे माकड भिले आनी ताका तसोच सोडून पळून गेले. 


दे 


पंचतंत्रांतल्यो काणयो / ७८ 


सॉरॉप आनीं कावळे 


एका राना देगेर वडाचो एक व्हढलो रुख आसलो. त्या रुखाचे 
एके खांदयेर एका कावळ्यान आपलो घोंटेर बांठिल्लो. त्या घोंटरांत 
कावळो, ताची बायल कावळीण रावतालीं. 

एक दीस व्हडलो काळ्या रंगाचो एक सोरोप सरपटत सरपटत 
त्या रुखाच्या मुळसाकडेन आयलो. थंय ताका मुळसांत एक बीळ 
दिसले. ताणे तातूंत रावपाचे थारावरले. कावळ्यान आनी ताचे बायलेन 
सोरपाक पळयलो. ताका पळोवन तीं भियेलीं. तांकां ताचे लागी 
रावूंक नाका आसले. “आसू! आतां आमी किते करतलीं? आमकां 
मात खूब जतनाव घेवंची पडटली.'' कावळ्यान बायलेक म्हळे. 

थोड्या दिसांनी कावळीणीन तीन तांतयां घातलीं. तातूंतल्यान 
एक दीस ल्हान ल्हान पिलां भायर सरलीं. तांकां पळोवन कावळी 
आनी कावळीण खूब खोशी जालीं. तीं तांकां खूब सांबाळटाली. 
तांचो खूब मोग करतालीं. 

एक दीस सकाळ फुडे कावळो आनी कावळींण पिंलांक जेवण 
सोदपाक भायर सरली . तीं ना तें पळोवन सोरोप हळूच रुखार 
चडलो .' काय बरें जेवण आयज म्हाका हांगा आसा.' हांसत सोरपान 
म्हळे. एक एक करुन सोरपान तिनूय पिलां खाल्ली आनी बिंळांत 
गेलो. कावळो आनी कावळीण घरा परतली. घोंठाांत तांची पिंलां ना 
तं पळोवन तांचेर आकांत आयलो." म्हजीं कुकुलीं पिंलां कशीं ना 
जालीं?'' अशें म्हणून रडपाक लागली. ताणीं सोद घेवपाक सुरवात 
केली. हेर कावळ्यांक, सुकण्यांक आनीं जनावरांक विचारपाक 
लागलीं. ''आमच्या ल्हान पिंलांक तुमी खंय पळयलां?'* तांच्यानी 
फक्त मान हालोवन “ना आमकां खंयच दिंशटी पडूंक ना. आमकां 
खूब वायट दिसले पूण आमचे नदरेक पडूक ना. खंय गेलीं खबर ना.' 
अशें म्हळें. कावळो आनी कावळीण खूब दुखी जालीं. ती खूब रडली 
आनी मागीर थंड जालीं. आतां तांच्यांनी थारायले फुडले खेप आमी 
पिलांक एकटी सोडून खंयच वचप ना. 

अशेच जायते म्हयने गेले. कावळींणीन परत तांतयां घाली. 

एक दीस तांतयां फुटलीं आनी ल्हान पिंलां भायर सरलीं. कावळ्याक 
आनी कावळीणींक खूब खोस जाली. ह्या वेळार कावळी आनी 
कावळीण तांची खूब काळजी घेवपाक लागलीं. आतां तीं दोगांय 
जाणां एकठांय जेवण सोदपाक भायर सरनासलीं. आळीं-पाळीन 
एक एकटी वचून येतालीं. दुसरो सारको पाळत दवरुन रावतालो 
आनी पिलांक राखतालो. 

एक दीस कावळीणीक तो काळी सोरोप हळूच रुखार चडटना 
दिसलो. ती मोटमोट्यान कांव कांव करुक लागली. तिचें रडणें 
आयकून शेजारचे तीन चार कावळे आयले. पूण सोरपान कोणाचीच 
परवा केली ना. तो घोंटेरा मेरेन आयलो आनी एक एक करुन 
सगळ्या पिंलांक मारुन खालीं आनी परत बिळांत वचून न्हिदलो. 

कावळ्याची बायल मोटमोट्यान रडूंक लागली. ''दु२ट, 
नालायका सोरपा, वायट सोरपा'' अश्यो गाळी दियत व्हडल्या 
व्हडल्यान रडत रावली. तिचे रडप आयकून बाकीचे कावळे आयले 
आनी वडा रुखार येवन बसले. ''कितें जालां? तूं अशी किंत्याक 
रडटा?''ताणीं खबर घेतली. ''त्या वायट, दुशट सोरपान म्हजीं 
सगळां पिंलां खाली कावळींणीन रडत सांगलें. 

हे आयकतकूच तांकां वायट दिंसलें. तांकां रागूय आयलो. 
तांच्यांनी सोरपाक मारपार्चे धारायलें. 

पळवत जाल्यार सोरोप बिंळांत लिपिल्लो. तांचे कडेन कांयच 
जालना. कावळे फकत कांव कांव करीत रावले आनी आसले तशे 
परत गेले. 

सांजवेळार कावळी घरा परतलो. ताका सगळी गजाल 
सांगली. आयकून तो अस्वस्थ जालो, ताका खूब राग आयलो. 

“चल आतां आमी झाड सोड़या आनी हांगासरल्यान पयस 

वचया आनी नवो घोंटेर बांदूया'' कावळीणीन कावळ्याक सांगलें. 

'' असलीं पिंशेपणा उलोवं नाका'' कावळ्यान बायलेक म्हळे, 
““आमी हांगा इतलीँ वर्सा रावल्यांत. हांगा आमच्या वळखीचे शेजारी 
आसात आनी हैं घर कशे सोहूंक शकतात?'' 

““तूं सांगता तें बरोबर आसा'' कावळीणीन कावळ्याक म्हळें. 
““पूण हांगा आमकां कोण राखतलो? आमकां ह्या दुश्ट सोरपा पासून 
कोण वाचयतलो?'' 

कावळो एकदम गहन विचारांत पडलो. बरोच वेळ येवजतकूच 
कावळ्यान म्हळे,''पळय आमी किंतेंय तरी करून त्या सोरपाक 
मारुक जाय. किंतेय तरी उपाय सोदूंक जाय. चल आमी कोल्याकडेन 
वचूं या. तौ खूब हुशार. तो किंतें ना किते तरी मार्ग दाखयतलो.'' 

तीं दोगांय जाणां उडून तांचो इट कोलोमामा कडेन 
गेलीं.''मोगाच्या कोलेमाम आमकां तुजी मजत जाय.'' कावळयान 
अशें म्हणून कोल्याक सगळी घडलेली गजाल सांगली. 

''तुरवे आमकां कशी तरी मजत करुंक जाय. आमकां त्या 
दुशट सोरपा पासून वाचोवंक जाय. नाजाल्यार आमकां आमचो घोंटेर 
सोड चो पडटलो आनी दुसरो कसलोच मार्ग ना.” 

कोल्यान विचार केलो आनी म्हळे. “तुमकां तो राजवाडो 
दिसता थंय एक राजकन्या रावता. सदांच सकाळीं ती हे व्हंयचेर 
न्हांवपाक येता. ती जेन्ना न्हंयत देवता तेज्ञा तिचे कपडे, भांगर 
आनी हार त्या कांठार दवरता. राजाचे शिपाय ते राखतात.” 

' "तुमी दोगांय जाणा फाल्यां सकाळीं न्हंयच्या कांठार वचात 
- पळवत रावात. राजकन्या जेन्ना कपडे आनी भांगर थंय दवरता तें 
पळयात आनी त्या शिपावारचे लक्ष ना तेन्ना कावळीणी, तुंवें भांगराचो 
हार चोचीत धरून उखलून उडूंक जाय, मागीर तुर्वे कावळ्या, तिच्या 

फाटल्यान बोवाळ करीत उडूंक जाय. इतलो बोवाळ कर कीं शिपावांर्चे 
लक्ष तुमचेर वचूंक जाव. ते तुमचे फाटल्यान लागतले. तुमी दोगांय 
उडत उडत वडा रुखा मेरेन वचपाक जाव. शिपायांक तुमचे फाटल्यान 
लागूनी. वडाच्या रुखाकडेन पावतकच कावळींणी तुंवें तो हार 
बिळाच्या सामक्या तोंडार व्हरून उडोवपाक जाव. मागीर तुमी दोगांय 
जाणां रुखार बसून कितें घडटा तें पळयात.'' 

दोगांवकूय कोलेमामान सांगिल्ली उपाय पटलो. ताणीं 
कोलेमामाचे उपकार मानले आनी उडत परत घरा आवलीं. 

दुसरे दिसा फांतोडेर उठून कावळी आनी कावळींण उडत 
न्हंयचे देगेर गेली. झाडार बसून राजकन्येची वाट पळोवपाक लागलीं. 
थोड्या वेळान राजकन्या न्हंयचेर आयली. वांगडा राजाचे शिपाय 
आसले. सदचे सवंये प्रमाण राजकन्येन कपडे काले, भांगरां काडली 
आनी न्हंयच्या कांठार दवरुन शिपायांक राखूक सागलें. राजकन्या 
न्हांवपाक उदकांत देवली. 

कावळो आनी कावळीण झाडार बसून हैं सगळे पळवतालीं. 
''पळय, पळय किंतलो सुंदर हार कसो चकचकता तो. '' कावळींणीन 
कावळ्याक म्हळे. झूप्प करुन तिणे झाडावयल्यान उडकी मारली 
आनी झाँपय मारुन हार आपले चोचीत उखल्लो. कावळी तिचे 
फाटल्यान नेटान कांव कांव करीत बोवाळ घालीत उडूंक लागलो. 

शिपायांनी हार उखलतना कावळींणीक पळयली.'' थांब 
थांब।'' ताणीं बोवाळ पातलो. ''आमचो हार दी. परत दी. सकयल 
उडय.'' आइडत आइडत शिपाय कावळ्या फाटल्यान धावूंक लागले. 

दोगूय कावळे फुडें , शिपाय तांच्या फाटल्यान धांवतात. 
कावळो कसोच थाबना. कावळे उडत उडत वडा रुखार पावले. 
कावळीणीन हार व्हरून ज्युस्त बिळाच्या तोंडार उडयलो आनी 


पंचतंत्रांतल्यो काणयो / ८३ 


त्याच रुखार वयर बसून फुडें कितें जाता तें पळोवपाक लागलीं. 
धांवत धांवत पुरो जावन शिपाय रुखाकडेन पावले. ताणी तो हार 
बिळाच्या तोंडार पडिल्लो पळयलो. 

शिपायांनी आपल्या हातांतल्या तोंडक्यान हार काडपाचो प्रयत्न 
केलो. बिळा भितर सोरोप न्हिदिल्लो. ताका जाग आवली आनी 
कोण तरी तोंडको बिळांत घालता तें ताका दिसलें. ताका राग 
आयलो आनी तो फुस्स करुन बिळाच्या भायर सरलो. 

दोनूय शिपाय ताच्या भाँवतणी उबे रावून ताका तोंडक्यांनी 
मारुक लागले. सोरपाक बड़ोवन चेँचलो. सूऽ करुन सुटकारो दीत 
हार घेवन परत गेले. सोरप थंयच मरुन पडलो. 

कावळो आनी कावळीण रुखार बसून है सगळे पळयताली. 
तांकां भोव खोस जाली. 

“आता आमकां कोणाचोच भंय ना. कावळीणीन कावळ्याक 
सांगलें. त्या दिसा पासून तीं खोशवेन रावली. तांकां पिलां जालीं, 
व्हडलीं जालीं आनी उडून गेली. 

ची 

पिसो कांसव 


एका तळ्यांत एक कांसव रावतालो. त्या तळ्यांत बगळे 
सदांच नुस्ते खावपाक येताले. तातूंतल्या दोन बगळ्यांची वळख 
कांसवाकडेन जाली . ते सदांच वेवन कांसवाकडेन गजाली करताले. 
उलवतां उलवतां तांची इ९टागत जाली. ते सदां मेळटाले, हांसताले, 
खेळटाले. अशें करतां करतां खूब वर्सा खोशयेन सरली. 

एका वर्सा कडक उन्हाळी आयलो. कडकडीत वत येतालें. 
तळे आदूंक लागलें. वेळार पावस आयलो ना. दुकळ जातलो अशें 
दिसूंक लागलें. लोकांक आनी जनावरांक पिंयेवपाक उदक कमी 
जालें. पक्षी तें तळे सोडून पयस: उदकाच्या सोदाक उडत वचूंक 
लागले. नुस्तीय मरुक लागलीं. 

बगळे आनी कांसव चिंतूक लागले. तेय दुखी जाले. आमकां 
हैं तळे सोडून दुसरे कडेन वचर्चे पडटलें शें दिसता.'' बगळ्यान 
दुखी आवाजान दुसर्‍या बगळयाक म्हळे. 

दुसऱया दिसा दोगूय बगळे कांसवाकडेन गेले आनी ताणीं 
ताका म्हळे, ''इश्टा। आमी खूब वर्सा एकठांय मेळून मिसळून 

रावले. मज्जा केली. पूण आतां आमचो नाईलाज. आमकां हैं तळं 
सोडून वचूंकच जाय. ना जाल्यार आमी भुकेन मरतले. देव तुमर्चे बरे 
करु! '' 

कांसव सामको दुखी जालो. ताच्या दोळ्यांतल्यान दुकां व्हावूंक 
लागलीं. ताणें रडत म्हळे, ''तुमी म्हाका हांगा सोडून कशे वचूंक 
शकतात? हांव तुमचो इ९ट न्हय? तुमकां खबर आसा हांव उदक ना 
जाल्यार हांगाच मरतलो. पायां पडटां. म्हाका तुमचे वांगडा दुसरे 
कडेन घेवन वचा.'' 

बगळ्यांनी सांगर्ले,''पळय आमकां तुका एकटो सांडपाची खरीच 
इत्सा ना. आमकां खूब दुख्ख जाता तुका एकटो सांडून वचपाक. 
पूण किंतें करतले? आमी उडत वतले आनी तुका उडूंक येना.'' 

कांसव गंभीरपणान विचार करुक लागलो. विचार करतना 
ताका एक उपाय सुचलो. कांसवान म्हळे, ''इटानो, हार्वे मानला 
म्हाका उडूंक येना. म्हाका एक उपाय सुचला तो म्हळ्यार हांव तुमचे 
वांगडा येवपाक शकतां.” 

बगळे अजाप जाले. ''पूण है कशे शक्‍य आसा?'' बगळ्यान 
विचारले. 

"सादी गजाल आसा'' कांसवान म्हळें.'' पयलीं एक घट्ट 
आनी लांब बडी सोदून घेवन वेतात. बडवेच्या दोनूय तांकां तुमी 
तुमचे चोंचीन घट्ट धरात. मागीर हांव म्हज्या ताँडान मदीं बडवेक 
धरतां आनी हुमकळटां. तुमी एकाच बरोबर उडात आनी हांव हुमकळत 
रावतां. अशेच उडत तुमी म्हाका घेवन दुसऱया बर्‍या तळयाकडेन 
घेवन वचात. थंय आमी खोशवेन रावंया. थंय आमकां खूब उदक 
मेळटलें.'' 

बगळ्याक हो उपाय आवडलो. तांकां खोशी जाली. तांणीं 

एकदम म्हळें,''हो बरो उपाय आसा. आमी रोखडेच जाय तसली 
बडी सोदून घेवन वेतात.' 

बगळे उडत गेले आनी एक बरी घट्ट लांब बड़ी चोंचीन धरुन 
परतले. बडी पळोवन कांसवूय खूश जालो. 

बडयेक तोंडान गोळोव मारच्या पयलीं कांसवान 
म्हळे, ' 'इ९टांनो म्हाका सांबाळून व्हरात. अर्द वांटेर सकयल उडोवं 
नाकात हां! 

“बरें आसा. आमी दुसऱया तळयार पावसर आनी तळयान 
देवसर तुर्वे तुजे तोंड उकतें करुक जायना. तशे केल्यार तूं 
मळबांतल्यान सकयल पडटलो आनी जमनीर आपटून तुजी मान 
मोडटली.'' 

कांसवान उतर दिलें, ''हांव तितलो पिंसो न्हय! हांव एक 
शब्द लेगीत उलोवंचो ना.'' 

बगळ्यांनी बडयेचीं दोनूय पोतां आपल्या चोंचीन धरली. 
कांसवान बरोबर मदी तोंडान घट्ट घास मारुन ती धरली. आपलीं 
धर्वीच पांखां फडफडायत दोनूय बगळे उडूंक लागले. 

बगळे उंच, उंच निळ्या मळबांत उडटाले. कांसवाक बरी 
मज्जा दिसताली. ताका जमीन दिसली. दोंगर दिसले, शेतां दिसली 
आनी मागीर एक व्हडलो गांव दिसलो. 

लोकांक मळबांत हैं नवेच दृश्य दिसले. एकटो दुसऱयाक बोटां 
दाखोवन दाखोवपाक लागलो. खूब लोक रोखडेच पळोवपाक एकठांय 
जाले. सगळे मळबांत पळयताले. 

““ हें किंतें?'' एका म्हाताय्यान विचारलें. 

““हांवें म्हज्या सत्तर वर्साच्या जिवितांत असलो प्रकार पयलीं 
केज्नाच पळयलो ना।'' 

ल्हान भुरगीं पळोवन मोटमोट्यान ताळवो मारुक लागलीं. 

बोटां दाखयत “ पळय पळय दोन बगळे एका कांसवाक कसो 
घेवन वता ते. पळय हां हां हांऽ5'' करीत हांसूंक लागली. 

हे सगळे पळोवन कांसवाक अजाप जाले आनी रागूय आयलो. 

“हे सगळे लोक पिंशे कशे कित्याक हांसतात? म्ही फकाणां 
कित्याक करतात?' तो येवजूपाक लागलो. 

निमार्ण ताका कशेंच रावूंक जायना जालें. आपर्णे दिल्ले वचन 
कांसव विसरलो. बगळ्यांक कितें तरी सांगपाक ताणें तोंड उगडना 
फुडे तो फडफडत सकयल वेवन धाड करुन जमनीक आपटलो 
आनी बाबडो पिंसो कांसव थंयच मेलो. 

द 

कठॉलों आनी धॉल 


एका जंगलांत एक कोलो रावतालो. ताका दोन तीन दीस 
कांयच खावपाक मेळूंक नासलें म्हणून ताका खूब भूक लागिल्ली. ' 
म्हाका असोच उपाशी रावर्चे पडटा जाल्यार हांव भुकेन मरतलों.' 
तो येवजितालो. 

भुकेन हांगा थंय भोवून तो खूब थकलेलो आनी अशक्त जालो. 
पूण तो तसोच चलत रावलो. चलतां चलतां तो एका ओसाड जाग्यार 
पावलो. त्या जाग्यार खूब वर्सापयलीं व्हडली झगर्डी जाली. 

कोल्यान त्या जाग्यार पासय मारली. म्होडके रथ पिल्ले, 
कळमेल्ल्यो तरसादी पडिल्ल्यो, म्होडके बाण शिंपडिंल्ले, ढाली 
पडिल्ल्यो. एका खडपाकडेन आनीकूय म्होडकीं तोडकीं शस्त्रा पडिल्ली. 
जागो एकदम शांत आसलो. मदींच वाऱयाचो आवाज वेतालो. 

कोलो सगळेकडेन किंते खावपाक मेळटा काय म्हण सोदीत 
भोंवतालो. निमाणेकडेन ताका दिसले, “हांगा आनीक कांयच 
खावपाक मेळपाची आस्त ना. ताच्या दोळ्यांत दुकां भरून आवलीं. 

कोलो खूब थकलेलो. ताका भुकूय लागिल्ली. विचार करतां 
करतां ताचे दोळे धांपूज आवले. थंड वाऱयान ताका लकण लागली. 
तो एकदम खडबडून जागो जालो. विचित्र आवाज ताच्या कानार 
पडलो. 'स्विश भुम! स्विश भुम।' तो आवाज आयकून कोलो 
कांचवेलो. एकदम भिवेलो. 'कसलो हो आवाज? हो आवाज खंयच्यान 
येता? कोण करता हो आवाज?' तो वेवजूंक लागलो. कोल्यान 
असलो आवाज केन्नाच आयकूंक नासलो. 

“हांव आतां बेगीन पळून गेल्यार बरो." कोल्यान विचार केलो. 
कोलो धावूंक लागलो. 

थोडो वेळ धांवतकूच कोलो एकदम थांबलो आनी वेवजूंक 
लागलो. ' आरे हांव पिंसो कसो कित्याक धांवतां? हांव इतलो 
भित्रो? हांवें परत वचून पळोवंक जाय हो आवाज कोण करता आनी 
खंयच्यान वेता तो.' 

धीर करुन कोलो परत त्या जागयार परतलो आनी जे 
वाटेनच्यान आवाज येतालो ते वाटेन सोदीत गेलो. आतां कोल्याक 
आवाज बरो आयकूंक वेतालो. तो सोदीत गेलो. आतां ताका तो 
आवाज स्पशटपणान आयकूक वेवंक लागलो. 'खिस। भुम! खिस 
भुम!' आवाज व्हडल्या व्हडल्यन येतालो. जसो आवाज व्हडल्यान 

येवंक लागलो तसो कोलो अदीकूच भिवेलो. कडकडूंक लागलो. 
“हांव परत गेल्यार बरो. ओगीच कित्याक संकट ओढून घेवप? ना 
परतो वचूंक शकना, कारण हांव भेकडो न्हय. हांव सोदून काडटलोच' 
कोलो विचार करतालो. 

हळू हळू कोलो आवाजाच्या लागीं पावलो. एका व्हडल्या 
खडपा फाटल्यान लिंपून पळोवंक लागलो. मागीर तो मोटमोट्यान 
हांसलो. 

एक पोरनो धोल , जो आदीं झुजांनी वापरताले, तो एका 
वडा रुखाकडेन झाडांनी पडिली. रुखाचीं पाळा ताचे वयल्यान देंविल्टी. 
ती वाऱयान धोलार घासतालीं, आपटतालीं आनी ताचो आवाज 
येतालो. परत परत खिस भुम खिस भुम' आवाज वेतालो. 

कोलो परत आपणाकूच हांसलो. 'किंतलो पिंसो हांव, ह्या 
धोलाक भिवेवन पळून गेल्लों. कितें करतलो तो म्हाका? कांयच 
ना! सट्ट करुन कोल्यार्चे लक्ष भोंवतणी पहिल्ल्या जेवणाचेर 
गेलें. “म्हजे भशेन कोण तरी पिंसो, आवाजाक भिवेवन जेवण 
साणून पळून गेलो आसतलो।' जेवणाकडे वतां वतां कोल्यान 
विचार केलो. 

कोल्याक खूब भूक लागिल्ली. ताणे जेवणार ताव मारपाक 
सुरवात केली. ' कितलें बरे जेवण हैं आनी कितलें रुचीक!' ताणे 
म्हळे, ''हांवें जर धीर करुक नासलो जाल्यार आज म्हाका हैं 
सगळे मेळर्चे नासलें. हांव उपाशीच मरपार्चा! 

कोल्याचें पोट भरलें आनी तो थंयच थंड वाऱ्याक आड पडलो. 


क 

शिंव आनी सॉसों 


एक व्हडल्या रानांत एक शिव रावतालो. तो आंगान लड़ 
आनी सशक्त आसलो. ताका सदांच बाकीच्या जनावरांचीं शिकार 
करपाक आवडटाली. तो फकत भुकेपुरतीं एक दोनूच न्हय तर ताणें 
मेळटा तीं जनावरां मारप आनी अर्दकुटी खावन उड़ोवप. 

रानांतली सगळीं जनावरां भियेवन रावतालीं. केन्ना कोणाचो 
जीव वचत तो सांगूक येनासलो. निमाणें रानांत एक लेगीत जनावर 
जिवे उरत काय किंते हाचो तांकां हुसको लागिल्लो. हाचेर किंते तरी 

उपाय काइंक जाय म्हण सगळ्या जनावरांनी मेळपार्चे थारायलें. 
` किंतें तरी उपाय काडून शिंवाचो बंदोबस्त करपाचे ताणीं थारावलें. 

थारायल्ल्या प्रमाण सगळी जनावरां एका व्हडल्या झाडा 
सकयल एकठांय जाली. 

“आमी किते करपार्चे?'' लजत लजत हरणान विचारले. 

“आमी शिवाकडेन वचूंक जाय आनी हाचे विशी ताचेकडेन 
उलोवंक जाव.'' रानदुकरान सल्लो दिलो. 

म्रियेत भियेत सगळी जनावरां शिवाचे गुहे कडेन आवली. 
सगळ्यांक एकठांय पळोवन शिवाक अजाप दिसलें. ''तुमी सगळीं 
एकठांय कित्याक आयल्यांत? अशें कितें घडलां?'' मोट्यान गरड 
मारुन शिवान व्हडल्यान विचारलें. 

भिवेल्ल्या माकडा कडकडत सांगलें, '' हे जंगलाच्या 
राजा! तूं सदांच तुका जाय ताचे परस चड जनावरां मारता. तातूंतलीं 
तू सगळीं खायना. हैं खरें? ताका लागून आतां थोडीच जनावरां 
उरल्यांत. हाका लागून किंतें जातलें तुका खबर आसा?'' 

''व्हङलेशें किंते जातलें?'' घुरघुरत शिवान विचारलें. 

''अशे जर चलत रावले जाल्यार जंगलांत तूं एकटोच उरतलो. 
हाचो विचार केला?'' हुशार घुबडान विचारलें. 

“हाय देवा! माकडान म्हळे, ' आमी सगळे मेले जाल्यार 
तूं कोणाचेर राज्य करतलो? तूं किंतें खातलो? आमकां आमचो 
राजा उपाशी उरुन मरुक नाका।'' 

“ना! तशें जावंक जायना.'* शिवान म्हळे, ''म्हाका अन्ना 
शिवाय कशेंच रावंक जायना. म्हाका भूक सोंसना. 

हुशार घुबडान फुडें म्हळे, '' राजा आमी एक उपाय काडला. 
तू अन्नाची कांयच चिंता करु नाका. आमी तुका सदांच एक जनावर 

धाडटले. तूं भोंवून शिकार करपाची गरज ना. आमी धाडलां तें 
जनावर तूं मारुन खा. हातूंत सगळ्याक शांती जातली आनी सगळे 
खोशवेन रावतले.'' 

शिंवान खूब विचार केलो. मागीर थोड्या वगतान शिंवान म्हळे, 
““तुमी म्हणटात तें बरोबर आसा. तुमचो उपाय म्हाका पटलो . पूण 
तुमी जर तुमर्च उतर पाळ्ळें ना जाल्यार हांव तुमकां सगळ्यांक 
मारुन खातलों. 

गरीब बाबड्या जनावरांक आनी कांय मार्ग नासलो. मान्य 
करुन ते सगळे थंयच्यान परतले. 

त्या दिसा पासून प्रत्येक दिसा एक एक जनावर शिंवाकडेन 
ताच्या जेवणा खातीर पावतालें. शिवूय खोशवेन मजेन दीस सारतालो. 
करतां करतां एका सोंशाची पाळी आयली. 

सोंसो धाकटो आसलो पूण हुशार आसलो. 'हांव पिसो न्हय, 
त्या शिवाचे तावडीत सांपडपाक.' तारणे येवजिलें. हांवें किंतेय तरी 
तकलीं चलोवन म्हजो जीव वाचोवपाक जाय. असो उपाय करुक 
जाय कीं त्या क्रुर शिवांचो कांटो काइंक जाय. ताका कसो तरी 
मारुंक जाय. सगळ्यां जनावरांची एकदीस सुटका करुक जाव. 
सदांच हैं चलचें ना.' सोंशान खूब विचार केलो. एकदम ताका एक 
युक्ती सुचली. “म्हाका बरो उपाय सुचला, देवा पाव म्हाका यश दी.' 
ताणें आपले भितरूच म्हळें. 

सासो हळू हळू विचार करीत शिवाचे गुहे वाटेन चलूंक लागलो. 
तो पावता म्हणसर खूब कळाव जालो. दनपार केन्नाच जावन गेल्ली. 

आतां मेरेन शिवांक खूब भूक लागिल्ली. ताणें सकाळपासून 
कांवच खावंक नाशिल्लें. आज कसलें जनावर वेतलें ताची तो वाट 
पळयतालो. इतल्यान ताका सासो वेता तो दिंश्टी पडलो. वेदेश्या 

सोंशाक पळोवन ताचो राग चडलो. 
__ “कोणें पिशान म्हाका हो वेदोसो सोसो धाइला?'' शिव 
मोट्यान आरडलो.' तूं येदोसो आनी उसरांय आयलश? तुजें मांस 
म्हाका पावें ना. तें एका पासाचें सुध्दा ना. तुका खातकूच हांव 
जंगलांत मेळटा तें जनावर मारुन खातलों.'' 

कुकुल्या सोशान मान सकयल करुन म्हळे, हे सम्राट , हे 
राजा. हांव किते सांगतां तें थंडपणान आयक. ओगीच बाकीच्या 
जनावरांचेर राग काइूं नाका. तांका खबर आसली हांव एकलो तुका 
पावचो ना म्हणून. ताणीं सगळे मेळून पांच सोंशे धाहिल्ले.'' 

“'मागीर बाकीचे चार खंय तर?'' रागान शिव आइडलो. 

''आमी वेता आसतना वाटेर आमकां आनीक एक व्हडलो 
शिव मेळळो. ताणें एका धपक्यान चार सोंशे मारुन खाल्ले. हांव 
कसो बसो ताचे तावडीतल्यान सुटून हांगा आयलों. '' सोंशान 
शिवांक सांगले. 

हें आयकना फुडे शिवांक आयलो राग. व्हडल्या आवाजान 
घुरघुरत ताणें विचारले, 'टुसरो शिव? कोण तो? तुका खंय मेळळो?'' 

सोशान भियेवन आपली तकली हालवली. ताणें म्हळे, “राजा 
तो शिव तुज्या परस व्हडलो आसा. तो जमनी भितर एके व्हडले 
गुहेत रावता. तो म्हाकाय मारुन खावंक सोदतालो . पूण हांवें ताका 
सांगले, ''राजा तुवे आमच्या महाराजाचे सोंशे खाल्ले म्हण ताका 
कळत जाल्यार तो तुकाय मारतलो. तो भुकेलो आसा आनी रागाक 
वायट. राग आयल्यार तुका मारुन उडयतलो. ताणें विचारले, "कोण 
तो तुमचो राजा?'' हांवें म्हळे, '' आमचो राजा तुज्या परस व्हड 
आसा. तो हांगाचो राजा आनी आमी सगळे ताका मान दितात. 

“हे आयकून तो रागान आइडलो. “आरे पिंशा, ह्या जंगलांत 

फकत एकूच राजा आसा आनी तो हांव. तुका खबर ना. दुसरो 
महाराज आसा जाल्यार ताका हांगा हाड. हांव ताका दाखवतां 
कोण राजा तो. 'सोशान हळूंच उतरांनी सांगलें. 

सोंशान मान सकयल करुन फुडे म्हळे, “महाराज तारणे तुका 
बरोबर हाडूंक सांगला. ताणें म्हळां आपूण कोण तो तुका दाखयतां 
म्हणून. ' 

हैं आयकना फुडें शिवाचो राग मस्तकाक चडलो. ताचें तोंड 
रागान तांबडेच जालें. ताणें वेद्यो व्हडल्यो गरडी चाल्यो की सगळे 
रान हालपाक लागलें. ''खंय आसा तो विध्दवान ? म्हाका थंय 
घेवन वच आनी दाखय. हांव ताच्या हाडांचे कुडकें करुन उडयतां. 
ताचो नाश करतां.'' शिव आइडलो. 

“वो राजा दाखयतां तुमकां. म्हज्या फाटोपाट यो. सोशान 
म्हळे आनी तो उडक्यो मारीत चलूंक लागलो. 

सोसो शिवांक घेवन एके खोल बांय कडेन गेलो. “ राजा, तो 
शिव ह्या जमनी भितर गुहेत रावता. सांबाळून. तो तुजेर केन्नाय 
मितरल्यान हल्लो करुक शकता. सांबाळून पळयात.'' सोशान 
सावधगिंरीन म्हळे. 

खेय आसा तो ? म्हाका किंत्या दिसना?'' शिवान विचारलें. 

“तो आपले गुहेत लिपला. ताका तुजो भंय दिसता आसूंये! 
यो तूं असो यो आनी है बांयच्या कांटार चड आनी भितर पळय. तुका 
दिसतलो.'' सोंशान म्हळे. 

रिव बांयचे धडेर चडलो आनी बाग घेवन बांयत पळोवपाक 
लागलो. शिवांक आपलेच तोंड त्या बांयच्या उदकांत दिसतालें. 
शिवान मोट्यान गरड घाली आनी ताचीच गरड ताका आवयकूक 
आवली. शिवांक दिसलें की खरेंच भितर आनीक एक शिंव आसा 

म्हण. शिवान फाटलो फुडले विचार करी जासतना रागान बांयत 
उड़की घेतली. तो उदकांत बुडलो आनी मेलो. सासो ताळयो मारीत 
मोट्यान हांसलो आनी 'मेलो एकदाचो क्रुर शिव मेलो." अशें म्हणून 
तो धांवत बाकीच्या जनावरांकडेन गेलो आनीं ही गोड खबर 
सगळ्यांक सांगली. सगळीं जनावरां खोशयेन नाचूक लागली. 
“सोश्या तूं धाकटो आसा खरो पूण आमचे परस चड हुशार 
आं!'' सगळ्यांनी टाळयो मारीत म्हळे आनी साँशाची तोखणाय 
केली. ताचे उपकार मानले. 
च 

जश्याक तशीों 


एका गांवांत एक गिरेस्त मनीस रावतालो. तो बरो धंदेकार 
आसलो. तार्चे नांव राघव आसलें. थोड्या वर्सांनी ताचो धंदो सामको 
सकयल पडलो. ताका खूब लुकसाण जालें. बँकेचे रीण वाडलें. 

राघवाक खूब दुख्ख जालें. पूण ताणें धीर सोडलो ना. “हांव 

शेजारच्या शारांत वचून थंय प्रयत्न करतलों. थंय वचून म्हर्जे नशीब 
सांगात दिता जाल्यार पळयतलों.' ताणें आपले भितरूच म्हळे. 
ताणें घरांतर्ले सगळे सामान विकले आनी रीण फारीक केले. 

निमाणो एक जड लोखणाचो वारांव तितलो उरिल्लो. राघवाचो 
एक इश्ट आसलो. ताचें नांव भानू . गांव सोडच्या पयली. राघव 
भाजुच्या घरा गेलो. राघवाची सगळी गजाल आयकून आनी परिस्थिती 
पळोवन भानूक खूब दुख्ख जालें. 

“'इश्टा, हांव तुजी कितें मजत करुक शकतां?'' भानून 
राघवाक विचारले. 

राघवान म्हळे, ''इश्टा भानू, हावे घरांतर्ले सगळे विकलें. 
फकत हो लोखणाचो वारांव उरला. हांव परतो वेता म्हणसर मात्सो 
सांबाळून दवर.'' 

'' तू कसलीच चिंता करु नाका. हांव तो सांबाळून दवरतां. तूं 
तुका जाय तेन्ना परतो व्हर! '' 

“देव तुजे बरें करु, हांव वेतां तर. अशें म्हणून राघवान 
वारावांक थंय दवरलो आनी गांव सोडून गेलो. 

राघव शेजारच्या शारांत गेलो. थंय ताणें रात-दीस खूब काम 
केलें. ताका नशिबान साथ दिली. ताणें खूब संपत्ती जोडली आनी 
तो परतो गिरेस्त जालो. 

“आतां हांवें एक दीस म्हज्या गांवांत वचून येवंक जाय.' 
राघवान येवजिलें. थोड्या म्हयळ्यांनीं राघव परत आपल्या गांवांत 
आयलो. तारणे नवें घर विकते घेतलें आनी तें जाग्यार घालपाक 
लागलो. 

एक दीस तो भानूक मेळपाक गेलो. राघवाक पळोवन भानूक 
खूब खोस जाली. 

““इश्टा तूं परत आयलो ते पळोवन म्हाका खूब खोस जाली. 
तुजी भलावकी बी कशी आसा? चड कशट पडर्ले ना न्हव? 
भानून राघवाक म्हळे. 

राघवान भानूक सविस्तरपणान सगळी खबर सांगली. दोगूय 
इश्ट खूब वेळ उलवले. च्या-पाणी जाली. वेळ असोच गेलो. निमाणें 
भायर सरतना राघवान भानूक म्हळे,' “तो लोखणाचो वारांव दवरिल्लो 
तो मात्सो परत दिता?'' 

भानू चिंतेत पडलो आनी थोड्या वेळान म्हणूंक 
लागलो,''राघवबाब, तूं वतकूच हांवें तो वारांव सांबाळून गुदावान 
दवरिल्लो. थोड्या दिसांनी हांव ताका सोदपाक गेलों तेन्ना म्हाका 
कळळे कीं तो वारांव हुंदरांनी खावन उडयलो. म्हाका माफ कर हां, 
हांव कसो दिंतलों आतां तुका परत?'' 

खरें म्हळ्यार भानू फट उलयतालो. ताका वारांव विकून पयशे 
करुक जाय आसलें. 

राघवाक सगळे समजलें. ताका खबर आसले भानू फट उलयता 
तें. ताणें कांयच दाखोवन दिलें ना. राघवान म्हळें, ''तूं वायट धरु 
नाका. हातूंत तुजी कांयच चूक ना. अर्शे जाता एक एकदां. हुंदरांनी 
खालो तो वारांव. आसू तें, विसर आतां. 

भायर सरच्या पयली राघवान सांगलें, “*आरे, हांव गजालींनी 
सांगपाक विसरलो, हांवें तुजे खातीर शारांतल्यान भेट वस्तू हाडल्या. 
तूं तुज्या चल्याक म्हज्या वांगडा धाड. हांव आतांच धाडून दितां.'' 

''हय तर आतांच धाडटां ताका'' हांसत भानून म्हळें, ताका 
खूब खोस जाल्ली. एक तर ताच्या इ९टान ताका भेट वस्तू हाडल्या 
आनी ताणें राघवाक बरो फटयलो म्हणून! राघव फटवलोच, वयल्यान 
तो ताका भेट वस्तू दितालो. 

““ यो रवी हांगा यो. राघवबाबा वांगडा वच आनी तो कितें 
दिता तें घेवन यो. भानून आपल्या चल्याक सांगले. घरा पावतकच 
राघवान रवीक एके कुडींत चावी करुन घालो आनीं आपर्ले काम 
करपाक लागलो. 

तिंनसांज जाली तरी रवी घरा पावलो ना. भानूक हुसको 
लागलो. तो सरळ राघवाच्या घरा गेलो. ' इश्टा, म्हजो चलो अजून 
कसो घरा परतलो ना? भानून राघवाक विचारलें. 

राघवान दुख्खी जाल्ल्याचे सवंग केलें आनी म्हळे, ''इश्टा 
तुका एक वायट खबर आसा, भानू आमी जेन्ना चलत वेताले तेन्ना 
सट्ट करुन एका घारीन झोपय मारली आनी रवीक उखलून उडत 
वयर घेवन गेली. हांवें किंतें करच्या पयलींच ती वयर उडून गेली. 
म्हाका खूब वायट दिसलें. म्हाका माफ कर. पूण हांव कांयच करुक 
शकलो ना." 

"तूं फट उलयता.'' भानू राघवाच्या आंगार गेलो. '' एका 
धा वर्साच्या भुरग्याक घार कशीं उखलून व्हरुक शकता? तूं म्हका 
कितं पिंसो समजता? हांव दाखयतां तुका!” 

दोगूयजाण मोट मोट्यान जगइंक लागले. बोवाळ आयकून 
लोक एकठांय जाले .ताणीं झगडीं सोडोवपाचो प्रयत्न केलो. निमार्णे 
कांय जायना म्हणून कोर्टात वचपाचें थारावर्ले. 

कोर्टान जुविजा म्हऱ्यांत भानू व्हडल्यान आइडलो.''सर , 
ह्या मनशान म्हज्या चल्याक पळोवन व्हरुन घरांत लिपयला.ताका 
परत दिवंक लायात. म्हाका मजत करात. म्हाका म्हजो चलो परत 
दियात.' जुविजान राघवाक विचारलें, '' तुका खबर आसा, 
भानूचो चलो खंय आसा तो? 

राघवान सांगले, ''एक व्हडली घोण आयली आनी ताच्या 

चल्याक उखलून घेवन गेली. हांव कांयच करुंक शकलो ना.'' 

हैं आयकून जुविजाकूय राग आवलो. तार्णे रागान राघवाक 
विचारलें., “वेद्या व्हडल्या चल्याक घोण कशी उखलून व्हरुक 
शकता? तूं फट उलवता. तूं लोकांक पिंशे लावता?'' 

राघवान थंडपणान सांगलें, सर, जर हुंदीर लोखणाचो वारांव 
खावंक शकता जाल्यार घोण भुरग्याक किंत्याक उखलून व्हरुक 
शकना?'' 

हैं आयकून जुविजाक अजाप दिसले. मागीर राघवान सगळी 
गजाल जुविजाक समजावन सांगली. रोकडेच जुविजान भानूक 
राघवाचो वारांव परत दिवपाक सांगलो. तशेंच राघवाक भानूचो चलो 
परतो दिंवपाक सांगले. दोगांयनी जुविजाच्या शब्दाक मान दिवन 
ताणें सांगल्या प्रमाण केलें. जुविजाचो न्याय आयकून सगळे लोक 
खोशी जाले. 

राघव आनी भानू खूश जावन घरा गेले. भानू मात धडो शिकलो. 


क 

माकड आनी राकेंस 


खूब वर्सा पयलीं एका माकडाचो कळप एका रानांत आवलो. 
तें एक सुंदर रान आसले. तातूंत एक व्हंय व्हांवताली आनी भोंवतर्णी 
खूब फळांची झाडां आसलीं. सगळीं झाडां फळांनी गच्च भरिल्ली. 
माकडान त्या झाडांचेर आपले घर केलें. 

माकड त्या रानांत आपल्या राजा वांगडा खोशयेन रावतालो. 
ते तरे-तरेची फळां खाताले. उडक्यो मारताले आनी मज्जा करताले. 
पूण तांच्या राजाक तांची खंत आसताली. ताणें एकदीस सगळ्यां 
माकडांक एकठांय आपयले. 

''येयात सगळे जाण हांगा येयात.'' राजान म्हळे. ''म्हाका 
तुमकां कितें तरी म्हत्वाचे सांगूंक जाय." 

सगळे माकड धांवत राजाकडेन आयले. ताचे भोंवतणी येवन 
बसले. ''तुमी सगळयांनी ह्या रानांत साबांळूक जाय. हांगा थोड्या 
झाडांक विखारी फळां जातात. देखून तुमी त्या झाडां लागीं वचू 
नाकात.'' 

''ह्या रानांत जें व्हडले तळं आसा तातूंत भुताटकी जाता. 


पंचतंत्रांतल्यो काणयो / १०3 


त्या तळ्यांत एक राकेस रावता. म्हणून ह्या तळ्यांतलें उदक तुमी 
केन्नाच पिवंचे न्हय.चुकून लेगीत पिलें जाल्यार राकेस तुमकां जिवोच 
मारतलो. *' 

सगळे माकड एकदम भिवेल्ले. तांच्यांनी सारके वागपार्चे वचन 
दिलें आनी रानांत गेले. 

एक दीस माकड फळां सोदीत रानांत भोंवताले. त्या दिसा 
गर्मी खूब जाताली. फळां सोदीत ते रानांत भितर पावले. गर्मी वाडत 
आसली आनी माकडांक चुरचुरीत तान लागली. ''थंय पळव केर्दे 
व्हडलें तळे आसा आनी तातूंत खूब उदक आसा. आमी थंय वचून 
उदक पिंवया.'' धाकट्या तांबड्या माकडान म्हळे. 

“'शाव।'' व्हडलो माकड आइडलो. ''त्या तळ्याकडेन वचूं 
नाकात. तुका याद ना आमच्या राजान कितें सांगला तें ? ह्या 
तळ्यांत एक राकेस रावता.'' 

तानेक्लें माकड धांवत राजाकडेन गेले “महाराजा! आमी किंतें 
करु? आमकां चुरचुरीत तान लागल्या. आमी त्या तळ्यांतले इल्लेशें 
उदक पियो ?'' ताणीं विचारलें. 

''ना! ना! एक दोन मिंनटां रावात. म्हाका विचार करुनी. 
किंतें तरी उपाय सुचयतां.'' राजान म्हळे. तो विचार करुक लागलो. 
मार्थे खरपूंक लागलो. ताका किंतें करचें तें कांयच सुचना जालें! 

त्याच वेळार सट्ट करुन तळ्यांतल्यान राकेस भायर सरलो. 
तो दोंगरा वेदो व्हडलो आसलो. “तुमकां कितें जाय?“ तो आइडलो. 

ताका पळयना फुडें सगळे माकड भियेवन कडकडले. थोड्या 
वेळान सावसिक जावन ताणीं म्हळे. ''राकेसबाब आमचो जीव 
तानेन व्याकुळ जाला.आमकां इल्लशे उदक पियेवपाक दिंयात न्हव!” 
हो, हो हो,'' राकेस मोटयान हांसलो. ““तुमी उदक कशे 

पियेतले? जो कोण ह्या तळ्यांतर्ले उठक पिंतलो तो मरतलो.'' 
_ माकडाच्या राजान विचार केलो आनी हांसत म्हळे, “आमी 
सगळे तळ्यांतलें उदक पिंतले. कोणूच मरचो ना. ' 

““आमी तुज्या तळ्यालागी येवचे नात. पूण उदक पितले. 
पळवत राव!'' अशें म्हणत राजा चलूंक लागलो. बाकीचे माकडूय 
ताचे फाटल्यान चलताले. थोड्याच वेळान ते सगळे एका मानीच्या 
आळींकडेन पावले. 

“जाता तितल्यो मानीच्यो खांदयो एकठांय करात.'' राजान 
माकडांक सांगले. 

माकड मानीच्यो खांदयो एकठांय करुक लागले. तांचो राजा 
पोकळ खांदयो वेगळयो काइंक लागलो. 

राजान एक खांदी दुसरे खांदयेक जोडपाक सुरवात केली. 
आतां तांच्या हातांत एकूच लांब नळी कशीं मान तयार जाली. 
सगळे माकड तें लांब पायप अचळय सांबाळीत तळ्याकडेन घेवन 
आवले. 

राजान त्या पायपाची जळी पयस रावूज तळयांत लोटपाक 
सुरवात केली. नळवेचें एक पोंत उदकांत पावयलें आनी उरिल्लो 
भाग पयस मेरेन जमनीर दवरलो. 

''आतां कितें करप?'* अजापान माकडांनी राजाक विचारलें. 

''म्हज्या हातांत जें तोंक आसा तातूंतल्यान हांव उदक चोखून 
घेतलों. तुमी फकत पळवत रावात.'' राजान म्हळें. 

राजान आपल्या हातातलें पोंत तोंडांत घातलें आनी वारो 
तोंडान ओडीत रावलो. राजा जोरान वारो तोंडान ओडटालो. निमाण 
घस्स करुन तातूंतल्यान उदक भायर येवंक लागलें. 

सगळे माकड खोशयेन नाचूंक लागले. तळ्यांतलें उदक 

तांचेमेरेन व्हांवतार्ले. आता आमी जाय तितले उदक पिंवपाक शकता. 
कोणाचोच भंय ना'' अशें म्हणत ते उदक पिंवपाक लागले आनी 
नाचूंक लागले. 

एकदम राकेस परत उदकातल्यान भायर आयलो. ताका माकड 
उदक पिवून नाचतात तें दिसले. 

ताका एकदम राग आयलो आनी ताचे व्हडले दोळे रागान 
तांबडे जाले. ताणें आपले व्हडलेँ तोंड उगडलें. ताचे धवेफुलु व्हडले 
सुळे दांत दिसपाक लागले. 

आतां माकडांक ताचो भ॑य दिसनासलो. ते मोटमोट्यान हांसपाक 
, नाचपाक लागले. राकेस तांकां कांयच करुक शकनासलो. ते 
तळ्या भायर सुरक्षीत आसले. माकड भरपूर उदक पिंयेले आनी 
नाचत राजा बरोबर घरा गेले. 

श 

हुक्ती आनी हुंदीर 


खूब वर्सा पयलींची खबर. एका व्हडल्या तळ्याचे देगेर एक 
व्हडलें शार आसलें. तें बरें सोबीत आसले. थंय बरी सोबीत घरां 
आनी देवळां आसली. थंयचे लोक गिरेस्त आनी खोशी आसले. 
थोड्या वर्सांनी त्या शाराचेर वायट दीस आयले. शारांत दुकळ 
पडलो म्हणून घरांत आशिल्ले तें सामान घेवन लोकांनी तें शार 
सोडलें आनी दुसरेकडेन गेले. 

काळा प्रमाण थंय फकत पोरनी घरां आनी देवळां आनी तांचे 
वांगडा हुंदीर उरिल्ले. रोखडेच थंय कितलेशेच हुंदीर जाले. हजारांनी 
हुंदीर हेवटेन तेवटेन धांवपाक, नाचपाक,उडयो मारपाक लागले. 
वेगवेगळे तरेचे हुंदीर आसले- काळे, धवे, तांबडे, गोबरा कीराचे, 
मोटे, बारीक, जाण्टे, म्हातारे, ल्हान, बापूय, आजे, पणजे, भाव 
भयणां, काका, काकीं, बापोलये, आत्यो, भावोजी आनी सगळीं 
नाती आसली. 

सगळे हुंदीर थंडपणान,झगडनासतना खोशयेन रावताले. ह्या 
शारापसूज थोड्या अंतराचेर एक दाट रान आसलें. त्या रानांत एक 

तळे आसले. खूब जनावरां आसलीं आनी खूबशे हत्ती आसले. 
सगळ्यांत जाण्टो हत्ती तांचो राजा आसलो. तो सगळ्यांत शांत, 
बरो, मोगाळ आनी दयाळू आसलो. तो सगळ्यांक आवडटालो. 
खूबशी वर्सा ते शांततावेन आनी खोशवेन रावताले. 

एका वर्सा तांकांय वायट दीस आवले. दोन तीन वर्सा थंय 
पावस पडलोच ना. तळीं, व्हाळ, झरी सुकून गेल्यो. जनावरांक 
पिवपाक उदक ना जावपाक लागलें. हत्तीच्या राजाक ताची खंत 
जाली. ताणे आपल्या हुशार हत्तीक, सरभोवतणी वचून खंय उदकाचे 
तळे आसा जाल्यार सोदपाक सांगले. थोडे दीस भोंवून हत्ती परत 
आयलो. तो खूब खोशी आसलो. 

“' महाराज! ताणें म्हळे, ''आमच्या कुशीचें शार काडून 
फुडें एक व्हडलें तळे आसा. त्या तळ्यांत खूब उदक आसा आनी तें 
उदकूय बरें आसा.'' 

खूश जावन राजान सगळयांक म्हळे,'' खूब बरी खबर 
हाइली. चल तर आमी सगळे थंय या.'' 

हत्तीचो हिंड त्या तळ्या वटेन चलूक लागलो. राजा फुडें चलतालो 
आनी तांच्या फाटल्यान बाकीचे हत्ती चलताले. तानेन तांचो ताळो 
सुकलेलो. म्हणून ते बेगीन, हेवटेन तेवटेन न पळयतां चलताले. 
तांचे लक्ष फकत त्या तळ्याचेर आसलें. रोखडेच ते शारांत पावले. 
त्या शारांत सगळे हुंदीर मजेन रावताले. 

“आमकां ह्या शारांतल्यान चलत तळ्याकडेन वचूंक जाव. 
राजान सांगले. 

ते तळ्याचे दिकेन शारांतल्यान चलूंक लागले. तांकां इतली 
तान लागिल्ली की तांचें लक्ष आनीक खंयच नाशिल्लें. तांकां फकत 
उदक दिसतालें. चलतना हत्तीच्या पांयांपोंदा शेकड्यांनी हुंदीर 

चिइडटाले. हत्तीक ताचें कांयच पडूंक नाशिले. रोखडेच पुराय शारांत 
मेलले हुंदीर शिपडले. 

हुंदरांचेर व्हड संकशट आयले. आतां कितें करपाचें ? हाचेर 
कितें तरी उपाय काइपाक जाय, असो विचार करपाक सगले हुंदीर 
एकठांय जमले. 

''आमी बेगीच्या बेगीन हाचेर किंतेंय तरी उपाय काइपाक 
जाय. ना जाल्यार आमी सगळे ना जातले.'' एका मोट्या हुंदरान 
म्हळे. 

ह्या म्हणण्याक सगळ्या हुंदरांनी मान्यताय दिली. ताणीं 
आपल्या भितरले दोन हुशार आनी शूर हुंदरांक ही जबाबदारी सोपवली 
आनी तांकां रानांत धाडले. ते हुंदीर रानांत गेले. हत्तीच्या राजाक 
नमस्कार केलो आनी म्हळे, “हे महाराजा. तूं खूब शक्तींवान 
आनी सशक्त आसा. तूं दयाळू, हुशार आनी शाणो. आमी पळव 
किंतले धाकटे! आमच्या आंगान कांयच शक्ती ना. आमी दुर्बळ. 

''सदांच तूं आनी तुजी प्रजा आमच्या शारांतल्यान वता. 
हजारांनी आज मेरेन तुमकां नकळत तुमच्यां पांयापोंदां चिडून आमचे 
किंतलेशेच हुंदीर मेले. हे जर अशेंच जायत रावले जाल्यार एक 
लेगीत हुदीर शारांत जिवो उरचो ना." 

हें आयकून हत्तीचो राजा दुखी जालो. ताणें म्हळे, “आमकां 
गुन्यांव भोगसा. आमची चूक जाली. हैं सगळे आमच्या नकळत 
जालें. हाचेर उपाय किंतें तो सांगात. 

हुंदरांनी सांगलें, ''राजा, आमच्या शारांतल्यान तुमी वचूं 
नाकात. तळ्यार वचपाक दुसरो रसतो आसा. आमी तुमकां दाखवता. 
त्या रस्त्यान वचात. ' 

हत्तीच्या राजान सांगलें, * बरें आसा! तुमी कांयच काळजी 

करुं नाकात. आमकां दुसरो रस्तो दाखयात. आमी मागीर त्या 
रस्त्यावयल्यान वतात आनी तुमकां आनीक त्रास करना. 

““देव बरें करुं! आमी तुमचे उपकार केन्नाच विसरचे ना. 
हांसत हुंदरांनी सांगलें. ““आमी तुमकां दुसरी वाट दाखयतां. आमकां 
तुमचे उपकार सदांच याद उरतले. तुमकां केन्नाय आमची गरज पडल्यार 
उलो मारात, आमकां तुमकां मदत करपाक खूब खोस भोगतली. '' 

हुंदरांनी हत्तीक दुसरी वाट दाखयली आनी त्या दिसा सावन 
हुंदीर आनी हत्ती खोशयेन रावपाक लागले. कांय म्हयन्यांनी एका 
राजाच्या सैन्यांक हत्तीची गरज आसली देखून थोडे शिकारी हत्तीक 
धरपाक शारांतल्यान रानांत आयले. 

त्या लोकांनी जमर्नीत खोल फोणकुलां मारली. फोणकुलांच्या 
तोंडांचेर झाडांच्यो खांदयो, पाना आनी तण घालून लिपवलें आनी 
शिकारी परत गेले. दुसऱया दिसा हत्ती चलता आसतना नकळत त्या 
फोणकुलांत पडले. तांकां परत वयर चडपाक जायना जालें. ते वयर 
चडपाचो यत्न करता आसतना शिकारी आवले. मोटे राजू वापरुन 
तांच्यानी हत्तींक बांदले आनी ओडून वयर काडले. तांकां व्हरुन 
एका झाडाक घट्ट धरुन बांदले. हैं सगळे करता म्हळ्यार तिनसांज 
जाली. हत्तींक थंयच बांदून शिकारी घरा परतले. 

धरिल्ले हत्ती थंयच उरिल्ले. तांकां खंत जाली. “आतां कितें 
करचें? हांगच्यान कशी सुटका करची? सकाळ जावच्या पयलीं 
हातूतल्यान सुटूंक जाव." इतल्यान हत्तीच्या राजाक हुंदरांनी दिल्ल्या 
वचनाची याद आवली. ''तांकां कर्शे करुन आपोवंक जाय'* राजान 
एका हत्तीक सांबाळून लागीच्या हुंदरांच्या शारांत मजत मागपाक 
धाइलो. 

हत्तीन शारांत वचून हुंदराक खबर पावयली. 

““तशें जाल्यार आमी आमच्या इ९टांक मजत करतलेच 
सगळ्यां हुंदरांनी एकवटान म्हळे आनी सगळे हुंदीर रानाचे दिकेन 
आवले. तांच्यांनी आपल्या दांतानीं तो राजू चाबडावन तोडलो आनी 
सगळ्यां हत्तींची सुटका केली. 

“'देव बरें करु! तुमी आमचो जीव वाचयलो'' हत्तीनी हुंदरांक 
म्हळे. ''तशें म्हणून नाकात. तुमीय आमकां पावले आसात. आमी 
अशेच एकमेका आदार करुया.'' हुंदरांनी हत्तीक म्हळे. 

हुंदीर आनी हत्ती आप आपल्या घरा गेले . पूण इश्टागत 
विसरले नात. दुसऱया दिसा शिकारी आयले तेन्ना हत्ती ना शे पळोवन 
तांकां धक्कोच बसलो आनी हें अजाप कशें घडलें हें चिंतुकच उरले. 


क 

दॉन डश्ट 


खूब खूब वर्सा पयलीं एका गांवांत दोन इट रावताले. एकटयार्चे 
नांव भोलू आनी दुसऱ्याचे रघू. ते ल्हानपणासावन एकामेकाचे घट 
इश्ट आसले. भोलू एकदम सादो आनीं खरें उलोवपी आनी रघू 
ताच्या उरफाटो. एकदम भितरल्या बुध्दीचो आनी फटींग. तो गिरेस्त 
जावपार्ची सदांच सपनां पळयतालो 

एक दीस रघू आपल्या घराच्या सोंपणांचेर बसून आपूण कसो 
` बेगीन गिरेस्त जातलों हाचे विंशी विचार करतालो. इतल्यांत ताका 
एक सोपो उपाय येवजलो. “भोलून आनी हांवें कसलो तरी धंदो 
सुरू करुक जाय. आमी दोगायनीं खूब्ब पयशे जोडटकच. हांव 
ताका फटोवन ताचे सगळे पयशे चोरतलों, म्हजे दुप्पेट जातले 
आनी हांव व्हड गिरेस्त जावन राजा कसो रावतलों.' असो रघून 
विचार करुन तो धांवत भोलूगेर गेलो. ताणें भोलूक म्हळे, '' 
म्हज्या इटा भोलू, म्हाका एक सोबीक युक्ती सुचल्या. पळय आमी 
दोगूय हुशार आसात. आमचे विचार बरे आसात. आमी खूब कश्ट 
करुक शकतात. आमी लागीच्याच शारांत वचूंया आनी थंय खूब 
काम करुन खूब पयशे जोडून व्हड गिरेस्त जावंया.'' 

भोलून बरोच वेळ विचार केलो आनी निमाणे रघूक म्हळें, 
“बरें आसा! म्हाका तुजो विचार पटलो. चल तर आमी भायर सरा 
आनी आमचें नशीब घडाँवया.'' 

दोन दिसां उपरांत दोगूय जाण गांव सोडून चलत लागींच्या 
शारांत गेले. थोडी वर्सा कट काहून काम केले आनी भरपूर पयशे 
जोडले. दोगूय जाण आतां गिरेस्त जाल्ले. अशेंच एक दीस रघून 
म्हळे, ' 'भोलू म्हाका घरची खूब याद वेता. आमी आतां घरा या. 

''हय तर, म्हाकाय घरा वचन दिसता. या आमी." भोलून 

जाप दिंली. 

ते दोगूय जाण घरा वचपाक भायर सरले. घरा पावपाक थोडो 
वेळ आसलो. तेन्नाच चलता आसतना रघून म्हळें, ''पळय भोलू, 
म्हाका मात्सो भ॑य दिसता. आमी इतले पयशे घेवन गांवान गेले 
आनी समज ते चोरयेक गेले जाल्यार आमचे सगळे पयशे वतले . 
देखून आमी थोडेच पयशे घेवन गांवान या. उरिल्ले हांगाच लिपोन 

दवरुया आनी आमकां गरज पडटा तेन्ना ते व्हरया.'' 

भोलून मान हालयली आनी विचारलें, ''पूण आमी खंय 
लिपोवपाचे ?'' 

रघून जाप दिंली,''पळय थंय एक पोरनें झाड आसा. थंय 
आमी एक फोंडकूल मारया आनी सगळ्यो पयशांच्यो पोतयो जमनीन 
लिपोवंया. हांगा कोण येना, कोणाक खबरुय ना आनी हांगा ते 
सुरक्षीत उरतले.'' झाडाकडेन बोट दाखवत ताणें सांगलें. 

भोलून हांसत म्हळे, ''बर॑ आसा! आमी अशेच करवा. आमकां 
जेन्ना गरज आसता तेन्नाच आमी हांगा येवन पयशे व्हरया. '' 

दोगूय जाण चलत झाडाकडेन आयले. ताणी एक खोल फाँड 
मारलो, कोण पळयना हाची खात्री करुन ताणीं दोनूय पोतयो 
फांडकुलांत दवरल्यो आनी वयल्यान माती घालून कळना तशे बंद 
केलें. 

ते दोगूयजाण घरा गेले. आनी न्हिंदले. भोलू सूरत न्हिदिछ्लो. 
पूण रघू न्हिंदलोच ना. तो हळूच उठून त्या झाडाकडेन गेलो. ताणें 
तो फोड परतो खणलो आनी दोनूय पोतयो घेतल्यो आनी घरा परतलो. 
घरा वतना ताणें आपल्याक कोण पळयना हाची खात्री करुन घेतली. 
दुसऱ्या दिसा भोलू सकाळीं उठून घरा भायर उबो आशिल्लो. रघू ताचे 
वाटेन येता तो ताका दिसलो. 

रघून येवजीलेँ, 'कितलो पिंसो हो भोलू ! हावे सगळे पयशे 
हाहिल्ल्याची ताका कांयच खबर ना. ते पयशे हाडून हांव दुप्पटीन 
गिरेस्त जालां आनी तो पयलीं सारको गरीबच उरला." रघू खोशी 
जावन भितरल्या भितर हांसतालो. ''देव बरो दीस दिवं, रघू! सकाळी 
फुडे हांगा खंय ? किंते काम आसलें?'* हांसत भोलून विचारलें. 

''इशटा।' 'रघून म्हळे, “'हार्वे हाडिल्ले ते सगळे पयशे खर्च 

जाले. देखून म्हाका आतां थोड्या पवशांची गरज आसा. आमी त्या 
झाडा कडेन परत या आनी आनीक थोडे पयशे घेवन येववा.' ' 

हैं आयकून भोलूक अजाप दिसलें. ''कितें ? एकाच दिसान 
पयशे सांपले? कांय नज आमी थंय वचून आनीक घेवन देवया. ' 
भोलून सांगले. आनी जेन्ना ते झाडाकडेन पावले तेन्ना तो फाँड 
उकतोच आसा म्हणपाचें तांचे नदरेक पडलें. आनी तातूंत भितर 
कांयच पयशे नासले. ते पळोवन भोलूक धक्कोच बसलो. रघून 
आपणाकूय धक्को बशिल्ल्यारचे सवंग केलें. 

“'खंयच्या तरी चोराचेंच काम हैं, कोणी तर आमचे सगळे 
पयशे चोरले.'' दुखी आवाजान भोलून म्हळे. 

“कोण चोर?” मोट्यान रघू आइडलो. ''फट उलोवं नाका 
भोलू. तुर्वेच सगळे पयशे चोरल्यात आनी वयल्यान नाटकां करता? 
तू तुज्या बर्‍या इश्टाक असो कसो फटोवंक शकता?'' 

हें आयकून भोलूक धक्कोच बसलो. ताका राग आयलो आनी 
वायट्य दिसले. ताणें म्हळे, ''हांव एक सभ्य, सदांच खरें उलोवपी, 
जाल्यार हांवें तुजे पयशे चोरल्यात म्हण तूं कसो म्हजो दुबाव घेवंक 
शकता? तूं म्हजो इतलो बरो विश्वासू इशट. तुका अशे उलोवंक 
सोबता?'' 

रघून राग आवल्ल्याचे सवंग घेवन भोलूक धपकायलो, * तुंवे 
म्हजे पयशे आताच्या आतां दिवंक जाय. ना जाल्यार हांव तुका 
कोर्टान व्हरतलों.'' * बरें आसा. तशें जाल्यार आमी कोर्टानूच या. 
थंय तरी कळटले कोण खरो उलयता आनी कोण फट. कोण चोर 
तैय कळटलें.'' भोलून जाप दिली. 

दोगूय जाण रस्तोभर झगडत झगडत कोर्टात गेले. कोर्टात 
एक म्हातारो न्यायाधीश आसलो. तारणे थंडपणान सगळी गजाल 

आयकून घेतली. रघू मोट मोट्यान हुयेल घालतालो, भोलून म्हजे 
सगळे पयशे चोरून आपूण साव कसो दाखवता. रानांतल्या देवान 
हैं सगळें पळयलांच आसतलें. ताका खबर आसतर्लेंच कोण चोर 
आनी कोण खरो उलयता. ' 

न्यायधीशान हैं सगळें मान्य करुन म्हळे, ''फाल्यां आमी 
त्या जाग्यार वचून चोवकशी करया. आतां तुमी जगडनासतना घरा 
वचा.'' 

ते रातीक रघून आपल्या बापायक सगळी खबर सांगली. ताणें 
म्हळे, “बाबा, हांवें भोलूचे पयशे चोरल्यात. आतां म्हाका हातूंतल्यान 
तूंच वाचोवपाक शकता.'' 

रघूच्या बापायक आनी किंते वाट नाशिल्ली. ताणें आपल्या 
चल्याक हातूंतल्यान सोडोवपार्चे थारायलें. ताणें थंडपणान आनी 
लक्ष दिवन रघूची आखणी आयकली. 

दुसर्‍या दिसा न्यायाधीश, रघू, भोलू आनी गांवांतले जाण्ट, 
तशेंच अणभवी लोकांक घेवन त्या झाडाकडेन गेलो. ते सगळे जंय 
पवशे पुरिल्ले थंय उबे रावले. 

''ओ, रानदेवता! '' रघून व्हडल्यान सगळ्यांक आयकूंक 
येता तशें म्हळे. ''हांगासरलें धन चोरपी कोण?” इतल्यान त्या 
झाडाच्या पोकळ घोलींतल्यान एक विचित्र आवाज आयलो. ''भोलू. 
चोर आसा. 

रघू खूब खोशी जालो. न्यायधीश हाचे विंशी गांवांतल्या जाण्ट्यां 
लोकांकडेन उलोवंक लागलो. इतल्यान भोलू गुपचूप सुकीं पानां 
आनी बडचां कुडके एकठांय करुंक लागलो. ताणें सगळे घोलीच्या 
तोंडाकडेन सारकें मांडून दवरलें. आनी ताका उजो पातलो. 

सगळे लोक आनी न्यायधीश भोलू किंते करता तें अजापान 


प॑चतंत्रांतल्यो काणयो / ११& 


पळोवपाक लागले. 

रोखडेंच त्या पांनां आनी लाकडांच्या कुडक्यांनी पेट घेतलो. 
हुनहुनीत उज्याचो भगभग फडफडूंक लागलो. ज्वाळो वयर सरुक 
लागल्यो आनी धुंवर जालो. इतल्यान एकदम त्या घोलिंतल्यान 
एक म्हातारो मनीस उडकी मारुन भायर सरलो. तो मोटमोट्यान 
खोकपाक लागलो. आनी भयान कडकडपाक लागलो. तो दुसरो 
तिसरो मनीस कोण नासलो जाल्यार तो रघूचो बापूय आसलो. 

लजेन तकली सकयल घालून भिंयेल्ल्या आवाजान हात 
जोडून ताणे म्हळे, ''म्हाका गुन्यांव भोगसा. म्हजेकडल्यान चूक 
जाली. हांवूच तो घोलींत लिंपून उलयतालों. आतां तुमी आवाज 
आयकलो तो म्हजोच आशिल्लो, म्हज्या पुतान म्हाका अशें करपाक 
सांगले. हांव चूक करतां हैं म्हाका खबर आसलें. पूण म्हजो नाईलाज 
जालो. म्हाका सांबाळा. हांव सांगतां तुमकां भोलून चोरी करुक ना. 
खरो चोर म्हजो पूत रघूच आसा.'' 

हे आयकना फुडे न्यायधीशाक राग आयलो. ताणें सगळ्यां 

लोकां मुखार म्हळे, ''रघू चोर आसा. तार्णेच चोरी केल्या आनी तो 
निर्दोश भोलूचेर आळ घालता. ताका शिक्षा जातली आनी भोलूक 
ताचे सगळे पयशे मेळटले.'' 

सगळे लोक भोलूर्चे कवतूक करुक लागले. ताची तोखणाय 
करुक लागले.भोलूक आपले सगळे पयशे मेळळे आनी रघूक ताच्या 
फर्टीगपणाची ख्यास्त. § 

ल्लाह्वाणाचीं सपना 


खूब वर्सा पयलींची गजाल. एका गांवांत एक ब्राह्मण रावतालो. 
तो सामको गरीब आशिल्लो. तो अन्न -धान्याची भीक मागून आपलें 
पोट भरतालो. एक एकदां तर ताका एक वेळार्चे जेवण लेगीत मेळ 
नासले. कितलेशेच दीस तो उपासान काइटालो. 

एक दीस ताचें नशीब उजवाइलें. एका यजमानान ताका एक 
मडकी भरुन गवारचे पीठ दान केलें. तो खूब खुशी जालो आनी 
मडकीं घेवन घरा आयलो. खाटीवयर एक दोरी बांदलीं आनी ती 
मडकी थंय हुमकळावन तो खाटीर आइ पडलो. 

हुमकळटा ते मडकेक पळोवन ब्राह्मण वेवजुपाक लागलो,  हांव 
यजमाना सारको गिंरेस्त आशिल्लो जाल्यार म्हाका सदांच भीक 
मागपाचीं पाळी येवची जासली. 

ब्राह्मणान दोळे बंद केले आनी तो विचार करुक लागलो.'मडकीं 
पिंठान भरिल्ली आसा. तातूंत इतलें पीठ आसा की म्हाका कसलेच 
आस नासतना जायते दीस पोटभर खावंक मेळटलें. 

तशेच दोळे बंद करुन तो फुडलो विचार करुंक लागलो. तारणे 


पंचतंत्रांतल्यो काणयो / ११८ 


तकली जोरान हालोवन म्हळें, हांव है सगळे पीठ घरांत दवरुन 
किते फायदो. ताका बरड लागतलो. देखून हांव हैं पीठ बाजारांत 
व्हरुन विकल्यार म्हाका खूब पयशे मेळटले. हांव बाजारांत वतर्लो 
आनी मोट्यान आइडतलों.. विकते घेयात, शुध्द पीठ विकते घेयात.' 
'रोखडोच म्हजे भोंवतणीं खूब लोक एकठांय जातलो.' 
'एकटो म्हणटलो, “म्हाका सगळे पीठ धा रुपयांक दी.'' 

“दुसरो म्हणटलो, ''हांव सगळे पीठ वीस रुपयांत घेतां.'' 

'तिसरो म्हणटलो,''हांव सगळे पीठ तीस रुपयांत घेतां. 

'हांव म्हणटलों,'ना।! हांव फकत पन्नास रुपयांकूच दिंतलों. 
तुमकां जाय जाल्यार घेयात. नाजाल्यार आसूनी.' 

“म्हाका पन्नास रुपया मेळटले. त्या पयशांनी हांव नवे कपडे 
आनी चपलां घेतलों. ना!ना! तशे हांव पयशे वगडावंचो ना. ताच्या 
वाटेची हांव बोकडेची जोडी विकत पेतलों.' 

“हांव तांकां तण आनी झाडांची पानां खावंक घालतलों.. तीं 
बरी गुडगुडीत जातलीं. मागीर तीं पोरांक जल्म दितलीं आनी आमगेर 
धा-पंदरा बोकड्यो जातल्यो.' 

“हांव त्यो घेवन बाजारांत वतलों. व्हडल्यान साद घालून 
म्हज्यो बोकड्यो घे, म्हज्यो बोकड्यो घेयात म्हण आइडतलों. रोखडेच 
गिंरायक जमतलें. गिरायकम्हणटलें, ''काय बर्‍यो बोकड्यो गुडगुडीत 
आसात पळयात.शंबर रुपयांनी एक बोकडी घेतले. हय शंबर रुपयांनी 
एक बोकड़ीं।' 

“मागीर हांव ह्या पयशांनी सिल्काचे कपडे विकत घेतलो आनी 
न्हिंदपाक मोव मोव गादी. हांव भरपूर पयशे खर्च करुक चकतलों.' 

“ना! ना! तशे करप ना. ताच्या वाटेची हांव गाय विकती 
घेतलो. गायक पाइकां जातलीं. करतां करतां म्हजे कडेन खूब 

गायो जातल्यो. त्यो खूब दूद दितल्यो. हांव तैं दूद विकून म्हजो 
धंदो सुरु करतर्लो. दूद, धंय, तूप आनी दुदाची मिंठाई करतलों, हळू 
हळू रसगुल्ला, गुलाब जामून, रस मलाय." विचार करुन ब्राह्मण 
ओठ चोखूंक लागलो. 

“मिठाई, गोड , ताजीं रुचीक मिठाई * अशें म्हणून हांव 
गिंरायकांक आपयतलो.' 

“मिठाई पळोवन ल्हान भुरगीं धांवत येतलीं. तांचे आवय बापूय 
मोठे दोळे करुन जीब चाटीत पळयतले. जाण्टे, म्हातारे, दादले, 

बायलो वेतलीं. खूब गर्दी जातली. "म्हाका हैं जाय, तें जाय' म्हणत 
बोवाळ करतलीं. सगळे पळोवन हांव खोशी जातर्लो. 

“खूब पयशे येतले. हांव दिसान दीस गिरेस्त जायत वतलों. 
पूण हांव ह्या सगळ्यां पयशाचे करतलों तरी किते? हांव एक हत्ती 
विकतो घेतलों ना! देवूळ बांदतलों. हेय ना! हांव माणकां, वज्रांचो 
धंदो सुरू करतलों. बरीं,बरीं मोतयां, वज्रां घेवन राजागेर विकपाक 
वतला. | 

“हांव तकली बागोवन नमस्कार करुन राजाक 
म्हणटर्लो, महाराज, हांवें तुमचे खातीर मुद्दाम भावल्या गांवांतल्यान 
मोलादीक माणकां, वज़ां, मोतयां हाइल्यांत. कृपा करुन पळयात. 
तुमकां आनी महाराणीक सामकीं सोबून दिसतलीं. ' 

'राजा एकदम खूश जातलो.''हांव म्हजे राणयेक हो सगळी 
म्हाल घेतां “' म्हणत पुराय म्हाल घेतलो. म्हजो धंदो बरो जोरान 
चलतलो. हांव ह्या गांवांतलो एक गिरेस्त मनीस जातलों. लोक 
म्हाका सलाम मारतले. मागीर हांव एक व्हडलो बंगलो विकतो घेतलो. 
बंगल्या भायर व्हडलें होडप आसतलें. तातूंत तरेतरेचीं वासाची फुलां, 
गुलाब, फळांची झाडां, कारंजे, झोपाळे आसतले. एक तळे आसतलें 

. तातूंत धवींच साळकां आनी धवीच हांवसां आसतली. ती उदकांत 
खेळटली.' 

'म्हजीं गिरेस्तकाय आनी धंद्याचे नांव आयकून खूब लोक 
म्हाका मेळूक वेतले. ते आपल्या चलयांकडेन लग्न जा म्हणून 
आग्रो करतले. पूण हांव सरळ न्हयकार दिंतलों. हांव राजकन्या ये 
सर वाट पळयतलों. एक सुंदर राज्यकन्येकडेन हांव लग्न जातलों. 
राजाचो जांवय जातलों. केदो व्हडलो मान म्हाका मेळटलो।' 

'अशें करतां करतां थोड्या वर्सानी म्हाका भुरगीं जातलीं. 
हांव तांचे वांगडा खेळटलों. होडपान धांवतलों, भुरग्यांक खेळयतलों. 
हांव जेन्ना पुरो जावन घरा वेतलों तेन्ना म्हाका खेळूक जावंचेना, 
देखून बायलेक खेळ सांगतलों. पूण तिका काम आसतलें. ती खेळूक 
शकची ना म्हणून भुरगी म्हाका आराम करुक दिवंची नात. म्हाका 
राग येतलो. हांव तांकां तापयतलों आनी धेखणो घालतर्लो. ''वचात 
पळोवया. म्हजो जीव खांव नाकात. तुमचें तुमकां खेळूक येना? 
म्हाका एकटोच सोडा. थोडो वेळ आराम करुनी.'' पूण तीं भुरगीं 
मस्ती आसतलीं. तीं म्हर्जे आयकुर्ची नात. तांची मस्ती चालूच 
आसतली. रागाच्या भरान हांव बडी काडटलो आनी तांकां पेटयतलों. 
हांव तांकां असो मारीत घरांत धाइटलो.. 

आपूण असो भुरग्यांक खऱयानीच मारता अशें धरुन ब्राह्मणान 
शेजरा एक तोणको पहिल्लो तो हातांत घेतलो. तो वाऱ्यार मारिल्ल्या 
बशेन हावभाव करीत वावडूंक लागलो." घेयात है, भोगात हैं हट्टी 
भुरग्यांनो. नालायक खंयरची. कांयच आयकनांत।'' तो जोरान 
आइडलो. 

नकळत तोणको मातयेचे मडकेचेर बसलो आनी इब्ब करुन 
मडको पडलो आजी ताचे कुडकेच कुडके जाले. धर्वेच पीठठ पुराय 

कुड भर शिंपडले. आवाज आवकून ब्राह्मण आपले न्हिर्देतल्यान 
सट्ट करून जागो जालो. धक्को बसलेलो ब्राह्मण कुडींत पळवत 
उरलो. घर ना, राजकन्या ना, भुरगीं ना, पयशे ना, गिरेस्त ना, 
फकत आसलो फुटको मडको आनी  शिंपडिं लें पीठ. तार्णे कपालार 
हात मारलो आनी बीक मागपाक भायर सरलो. 


श्र 

बॅमान शेट 


एका गांवांत एक गरीब ब्राह्मण रावतालो. ताणे पोट भरपा 
खातीर गांवांत काम सोदलें. पूण ताका कांयच काम मेळळे ना. 

ब्राह्मण सामको बेजार जालो आनी भुकेन तो थकलो म्हणून 
तो घर सोडून शारांत वचपाक भायर सरलो. शाराकडेन वचपाक 
वाटेर एक व्हडलें रान लागतालें. 

ब्राह्मण त्या रानांतल्यान शाराचे वाटेन चलूंक लागलो. चलतां 

ताणें वेवजीलें 'इल्लेशें उदक तरी मेळळ्यार ताळी ओलो जातलो. ' 
आनी तो हेवटेन तेवटेन सोठूंक लागलो. 

सोदतां सोदतां ताका एक बांय दिसली. तो बांयकडेन गेलो 
आनी किंतर्ले खोल उदक आसा काय पळोवपाक बांयत बागवलो. 

बांयत भितर पळोवन ताका एकदम धक्को बसलो. बांयत भितर 
एक माकड, वाग, सोरोप आनी मनीस आसलो. 

मनशाक बांवचे धडेर वयर पळोवन वाग आइडलो, आरे 
दयाळू मनशा म्हाका मात्सो भायर काड. म्हजी बायल आनी भुरगीं 
घरा वाट पळवतात. तांकां हुसको जाला आसतलो.'' 

“'वागा, तुका भायर काड म्हण तूं म्हाका सांगता ? म्हाका 
किंतें पिंशें लागलां? “' ब्राह्मणान विचारलें. ' “हांव म्हजेर किंत्याक 
काळ ओडून घेवंक?. तूं एकदांचो भायर येना फुडें म्हाका मारुन 
खातलो.'' 

वागान म्हळे, ''मोगाळ ब्राह्मणा, म्हजेर विश्वास दवर. म्हाका 
भियेव नाका. हांव तुका कांयच करचो ना. म्हजेर काकूळट कर 
आनी म्हजो जीव वाचय. म्हज्या ह्या शब्दांचेर विश्वास दवर.'' 

ब्राह्मण बरो दयाळू मनीस आसलो. ताका ताची काकूळट 
आयली. तो बांयचे देगेर उबो रावलो आनीं वागाक अचळय ओडून 
भायर काइलो. ''तूं खूब जड आसा." ताका ओडीत ब्राह्मणान म्हळे 
आनी ताच्या वजनान ब्राह्मण जमनीर पडलो. 

वागान ब्राह्मणाचे उपकार मानले.''देव बरें करु'' अशें म्हणत 
वागान कुशीकच्या दोंगरार बोट दाखयलें आनी म्हळें *"पळव हांव 
ह्या दोंगरार एकं गुहेत रावतां. तुका केन्नाय म्हजी गरज पडली 
जाल्यार भितर सर. म्हर्जे दार तुज्या खातीर सदांच उकतें आसतलें 
आनी हांव तुका जाय तीं मजत करतलों.*' 

| है जाता म्हळ्यार माकडान म्हळे, ' हे दयाळ मनशा, म्हाका 
बांयतल्यान भायर उडकीं मारुक येना. म्हाकाय मात्सो हात दिवन 
भायर काइ मरे. 

ब्राह्मणान ताकाय ओडून भायर काडलो. माकडान खोशयेन 
उडक्यो मारीत म्हळे,'' देव बरें करु. हांव त्या दोंगरार आंब्याच्या 
झाडार रावतां. तुका जर भूक लागत जाल्यार म्हाका सांग. हांव 
तुका बरी रुचीक फळां हाइून दितां.'' 

मागीर सोरपान उलो घातलो, हे पुण्यवान मनशा म्हजो जीव 
मात्सो वाचय.'' 

“'तुजो जीव वाचाँव?'' ब्राह्मणान म्हळे,''हांव कितें पिंसो 
जालां? हांवें जर तुका वाचयलो जाल्यार तूं म्हाका चाबतलो आनी 
हांव रोखडोच मरतलों.'' 

सोरपान म्हळे, ''पळय म्हजो जीव वाचवता तेका हांव केन्नाच 
चाबना. हांव तुका वचन दिंतां.'' 

दयाळ ब्राह्मणान ताचेर विशवास दवरलो आनी ताका ओडून 
भायर काइलो. 

सोरपान म्हळे, देव तुजे सदांच बरें करतलो. तुका वेज्नाय 
म्हजी कसलीय गरज लागल्यार म्हाका उलो मार. हांव धांवत 
येतलों.'' अशें सांगून तो रानांत गेलो 

सगळ्या जनावरांनी वचच्या पयलीं ब्राह्मणाक शिटकावणी 
दियत सांगलें,''पळय, त्या मनशाचेर विशवास दवरुं नाका. तो 
विश्वासघात करतलो. ताका वाचोवपाचो प्रयत्न केल्यार तूंच त्रासान 
पडटलो.'' 

तिनूय जनावरां वतकूच बांयतलो मनीस आइडलो, “हे 
ब्राह्मणा, तुंवे त्या तिगांय जनावरांक भायर सरपाक मजत केली. 

आतां म्हाका मात्सो भायर काड न्हव!" 

ब्राह्मणाक ताचीय काकूळट आवली. ब्राह्मणान ताकाय हात 
दिवन भायर ओडून काइलो. 

“'देव तुजे बरें करु. हांव एक गरीब शेट. ह्या कुशीकच्याच 
शारांत रावतां हांव तुजे खातीर कसली मजत करपाक शकतां जाल्यार 
म्हाकां सांग. म्हाका खूब खोस भोगतली.'' 

इतलें सांगून शेट आपले वाटेन चलूंक लागलो. ब्राह्मण शाराचे 
वादेन चलत रावलो. तो शारांत कामा खातीर खूब भोंवलो, पूण 
ताका यश मेळळें ना. तो सामको थकलो, खूब दुख्खी जालो आनी 
एका जाग्यार बसून वेवजुपाक लागलो. इतल्यान ताका वाग, 
माकड, सोरोप आनी शेटीन दिल्ल्या वचनाची याद आवली. ताणें 
तांची मजत घेवपाचें थारायलें. 

पयलो ताका माकड मेळळी, माकड ताका पळोवन वळखलो 
आनी म्हळें, “यो यो, ब्राह्मणा. हांव तुजी किंतें सेवा करु?” 

"म्हाका खूब भूक लागल्या, म्हाका खूब दीस जाले कांयच 
खावपाक मेळूक ना. म्हाका थोडीं फळां खावपाक मेळटा जाल्यार 
पळव.' 

आवकून माकड उडक्यो मारीत गेलो. थोड्याच वेळान ताणें 
रसाळ आंबे, संत्रा, काजू, केळी, द्राक्षां घेवन आवलो. 

“खूब गोड आनी कितलीं रसाळ'* अशें म्हणत जिबली चाटीत 
ब्राह्मणान ताव मारलो. पोटभर खावन जातकच तार्णे माकडाचे आभार 
मानले. “तुका जाय तेन्ना परत यो माकडान म्हळे. 

ब्राह्मण फुडें वाट चलूंक लागलो. ताणे सरळ वागाचे गुहेची वाट 
धरली. वागाचे गुहेकडेन पावना फुडें वाग गुहेतल्यान धांवत भायर 
आयलो. वागान ब्राह्मणाक बसोवन घेतलो आनी ताची खबर घेतली. 


पंचतंत्रांतल्यो काणयो / १२६ 


ब्राह्मणान ताका आपली परिस्थिती सांगली. ताचें आयकून वागाक 
खूब वायट दिसलें. वागान ताका भांगराच्यो वस्ती दिल्यो आनी 
सांगलें,''पळय ह्यो वस्ती हावे एका राजाकुमाराच्या आंगावयल्यान 
काडल्या. तेन्ना तूं ह्यो बाजारान व्हरुन वीक . तुका खूब पयशे 
मेळटले. मागीर तुका जिवितांत कसलोच त्रास काइचो पडचोना.'' 

ब्राह्मण ती भेट पळोवन खूब खोशी जालो. ' म्हज्या मोगाच्या 
वागा, तुंवें तुजो शब्द दवरलो. हांव तुजे कशे उपकार मानू? देव बरें 
करु'“अशें म्हणून ब्राह्मण घरा वचपाक भायर सरलो. 

चलतां चलतां ब्राह्मण येवजुपाक लागलो, 'हावें हैं भांगर विकलें 
जाल्यार म्हाका खूब पयशे मेळटले. हांव खूब गिरेस्त जातलों. पूण 
हांव हैं कोणांक विकतलों?' तो विचार करुक लागलो. 

इतल्यान ताका त्या शेटीन दिल्ल्या उतराची याद आवली. 
तो सरळ शेटीच्या घरा गेलो. शेट ब्राह्मणाक पळोवन एकदम खोशीं 
जालो. ''कसो आसा तूं? हांगा कसो आयलो? हांव तुजी किते 
मजत करुक शकतां व्हय?'' शेटीन एका दमान विचारलें. 

“'ह्यो भांगरा वस्ती तूं विकूक शकता? म्हाका पयशांची खूब 
गरज आसा. हांवें अन्न लेगीत सारके खावंक ना. ब्राह्मणान शेटीक 
म्हळें. 

शेटीन तें भांगर पळयना फुडें तो अजाप जालो. तो ताका 
पळयतूच उरलो. थोड्या वेळान ताणें म्हळे,''पळय हांव प्रयत्न 
करतां. ताचे पयलीं हांव हैं भांगर म्हज्या इश्टाक दाखयतां आनी 
ताचें मत घेतां. थोडो वेळ बस. हांव रोखडोच येतां.'* अशें म्हणून शेट 
भायर सरलो. 

शेट तें भांगर घेवन सरळ राजाकडेन गेलो. राजाक नमस्कार 
केलो आनी म्हळे,'' हे महाराजा, हैं भांगर हांवें राजपुत्रा खातीर 

केल्ले, कोणे तरी राजपूताक मारलो आनी ताचें भांगर चोरले. एक 
ब्राह्मण तें म्हजेकडेन विकपाक घेवन आयला. हांवें ताका म्हज्या 
घराकडेन बसोवन दवरला. 

राजा तें भांगर वळखलो. ताका एकदम राग आयलो. ताणें 
आपल्या शिपायांक आपोवन हाइले आनी सांगलें, ''त्या दुश्ट 
ब्राह्मणाक धरुन हांगा घेवन वेदात. ताणें म्हज्या पुताक मारून ताचें 
भांगर चोरलां. ताका शिक्षा जावपाकूच जाव. * 

त्या ब्राह्मणाक धरुन कैदेंत बंद केलो. ब्राह्मण सामको दुखी 
जालो . ताका कांयच खबर नासली आपल्याक कित्याक धरला तो. 

“म्हाका हांगा किंत्याक बंदखणीत घाला?” ताणें शिपायाक 
विचारलें. 

शिपायांनी ताका ताचो गुन्यांव समजावन सांगलो. ब्राह्मणाक 
हें सगळे आयकून धक्कोच बसलो. पूण तो किते करतलो? त्या वेळार 
ताका सोरपान दिंल्ल्या उतराची याद आवली. ताणें व्हडल्यान 
सोरपाक उलो मारलो, ये, सोरपा, म्हाका जाता ती मजत कर. 
म्हाका ह्या संकटांतल्यान सोडय. म्हाका वाचय.'* सोरोप सरफटत 
ताचे कुडींत आयलो आनी म्हळे''हांव किते करु? तुका 
म्हजेकडल्यान कसली मजत जाय? सांग म्हज्या इश्टा. * 

ब्राह्मणान ताका सगळी गजाल सांगली." आवज जर तूं 

म्हजो जीव वाचयना जाल्यार फाल्यां म्हाका फाशी दिंतले. बेगीन 
कितेय तरी उपाय काड. हांव तुज्या पांयां पडटां.'' ब्राह्मणान सोरपाक 
म्हळें. 

त्या हुशार सोरपान विचार केलो आनी सांगले, "म्हाका एक 
उपाय सुचला. आज रातचो हांव वचून राणयेक चाबतां. ती बेशुध्द 
जातली . कोणूच तिचो जीव वाचोवंक शकचो ना. तेन्ना फकत तूंच 

` तिका बरो करुक शकतलो.'* 

“तें कशें जातलें?'' ब्राह्मणान विचारलें. 

“फकत तूं जेन्ना तिच्या कपलाक हात लायतलो तेन्ना ती 
दोळे उगडटली आनी शुध्दीर वेतली.'' अशें सांगून सोरोप थंयच्यान 
भायर सरलो. ते रातीचो सोरोप राणयेक चाबलो आनी राणी बेशुध्द 
जाली. ही खबर रोकडीच पुराय राजवाड्यांत पसरली. तशें लागचे 
पयशिल्ले वैज आयले. सगळ्यांनी तिका तपासली, वखदां केली. 
पूण कांयच उपाय जालो ना. राणी तशीच बेशुध्द अवर्स्थेत उरली. 
राजा खूब दुखी आनी खंती जालो. ताणें दवंडी पेटयली.'जो कोण 
राणयेक वाचयता ताका हांव बरें इनाम दिंतलों.' तशे खूब तांत्रीक 
मांत्रीक देवन गेले. पूण कांयच फायदो जालो ना. निमाणें ब्राह्मणान 
शिपायांक सांगलें, ''हांव राणयेचो जीव वाचोवपाक शकतां. म्हाका 
तिचेकडेन घेवन चल. म्हाका प्रयत्न करु दी.” 

शिपायांनी ही खबर राजाक सांगली. राजान ब्राह्मणाक बेगीन 
हाइपाक सांगलो. 

ब्राह्मणाक राणी बेशुध्द पहिल्ली ते कुडींत व्हेलो. राणी एकदम 
सुस्त न्हिंदिल्ली. वीक सगळ्या आंगाक पसरून तिचो रंग पुराय 
निळो जाल्लो. ब्राह्मणान मंत्र म्हळो आनी आपलो हात तिच्या कपलार 
दवरलो. इतल्यान राणयेन एकदम दोळे उगडले. तिचो निळो रंग 
ल्हव ल्हव वचपाक लागलो आनी ती पयलीं सारकीं गोरी जाली. 

सगळेकडेन ब्राह्मणाच्या चमत्काराची खबर पसरली. राजा 
एकदम खूश जालो आनी ब्राह्मणाचे उपकार मानूक लागलो. ब्राह्मणान 
ताका पडठिल्ली पुराय खबर सविस्तरपणान सांगली. राजान नमस्कार 
करुन ब्राह्मणाक म्हळे, ''हांवें तुका ओगीच शिक्षा केली. तूं एक 
बाबड़ो गरीब ब्राह्मण, तुका हार्वे त्रास दिलो. त्या दुशट स्वार्थी शेटीन 

म्हाका तुजे विशीं फट सांगलें. देखून ताका शिक्षा जावकूंच जाव.'' 

राजान रोखडोच शेटीक धरपाक सांगलो. शिपायांनी शेटीक 
धरुन बंदखर्णीत घालो आनी ब्राह्मणाक बंदखणींतल्यान सोडयलो. 
ताचे उपकार मानले. ताका भांगराची नाणीं दिलीं , नर्वे घर दिलें 
आनी आपल्या दरबारांत स्थान दिलें. 

“आतां म्हजे वायट दीस सोंपले, हांव आतां म्हर्जे आवुश्य 
खोशयेन जिवेतलों. आतां म्हजे फुडले दीस मजेन वतले.' असो 
विचार करीत तो आपल्या नव्या घरांत गेलो. 


क 

तोन नुस्ती 


खूब वर्सा पयलीं एका गांवांत दोन तळीं आसलीं. एक व्हडलें 
आनी दुसरें ल्हान. दोनूय तळीं एका कानान एकमेकाक जोडिल्लीं 
चडर्शी नुस्तीं व्हडल्या तळ्यांत रावतालीं. थंय भोंवतर्णी खूब मेकळो 
जागो आसलो आनी खावपाक लेगीत खूब मेळटालें. त्या तळ्यांत 
तीन व्हडलीं नुस्ती आसलीं. तीं तिनूय बरी घट इ९ट असलीं. पूण 
त्या तिंगांयचो स्वभाव मात वेगवेगळो आसलो. 

एक नुस्ते खूब हुशार आसले. तें विचारवंतूव आसले. तें किर्तेय 
करच्या पयलीं ताचेर खूब विचार करुन आपल्या बुध्दीचो योग्य वापर 
करतालें. ताका विचार करी नासतना त्रासांत पडप सोंसनासलें. 

दुसरें नुस्ते खूब हशार आसले. जेन्ना किंतेंय करचे आसलें वा 
किंतेय संकट आवल जाल्यार तें रोखडेच ताचेर उपाय काडटालें. 
केज्ञाय आसांत वा संकटांत पडल्यार तें तातूंतल्यान भायर सरपाचो 
रोखडोच मार्ग काडटालें. 

तिसरें नुस्ते आपल्या नशिबाचेर सोडून मेकळे जातालें. 
आपणाच्या नशिबांत आसा तेंच घडटलें अर्शे धरुन तें जिवीत 
जगतालें. जिविताचेर ताचो खर विशवास आसलां. देखून तें कसल्याच 
गजालीचेर विचार वा प्रयत्न करी नासले. 

एक दीस सांजवेळार सूर्य मावळच्या वेळार त्या हुशार नुस्त्यान 
दोन नुस्तेकार उलयतना आवकर्ले. ते आपल्या भितर उलवताले 
आनी ताचे कडेन बोट दाखोवन ताणीं म्हळे,''पळय केदें व्हडलें, 
लांब, गुबगुबीत नुसतें ह्या तळ्यांत आसा तें. बरें रुचीक आसतलें, 
तशेंच असलीं आनीक किंतलीशींच नुसती आसतलीं. फाल्यां सकाळीं 
आमीं जाळ घेवन येवया आनी जाता तितलीं धरवा. 

"हय फाल्यां सकाळीं धरुया “* दुसऱया नुस्तेकारान म्हळें 

आनी दोगूय जाण हांसत गजाली करीत घरा गेले. 

भिदेवन हुशार नुसतें धांवत आपल्या इश्टां कडेन गेलें. धांपेत 
धांपेत, जोरान स्वास घेत ताणं ही गजाल आपल्या दोगांय इशटांक 
सांगली. 

“'आतां आमी कितें करया? “' त्या इशटांनी अजाप जावन 
ताका विचारलें. थोडो वेळ थंडपणान विचार करुन हुशार विचारी 
नुस्त्यान तांकां सांगले, ''पळयात आमी जाता तितल्या बेगीन ह्या 

` तळ्यांतल्यान वचूं या. तो जो कान दुसऱया तळ्यांत वता तातूंतल्यान 
आमी वचत जाल्यार आमी त्या धाकट्या तळ्यांत पावतलीं. थंय 
कोण वेवंचो ना. आनी आमी सुरक्षीत उरतलीं.'' 

बरो विचार करुन हुशार नुस्त्यान म्हळे,''आमी आतांच 
कित्याक भियेवन वचे? नुस्तेकार येता म्हणसर रावया. समज 
कसलीय गरज पडलीं जाल्यार उपाय सुचतलो. ' 

जे नुस्ते नशिबाचेर विशवास दवरतालें ताणें विचार करुन हळू 
म्हळे,'* हांवें आज मेरेन म्हर्जे सगळे आवुश्य ह्याच तळ्यांत सारलां. 
म्हजे कांयच वायट जावंक ना. हांव आतां कित्याक म्हजें घर 
सोडून पळून वचूं? कितें नशिबान आसा तें चुकूंक येना. हांगा 
जावपाचे आसा तें दुसरे कडेन जावं येता. देखून हांव हांगाच रावतलें. 

हशार आनी विचारी नुस्त्यान विचार केलो, “आपल्या इश्टां 
वांगडा रावन कांयच अर्थ ना." ताणें तांकां थंयच सोडून एकटेच 
उदकांतल्यान, कानांतल्यान पेंवपाक सुरवात केली. खूब वेळ पेंवल्या 
उपरांत तें धाकट्या तळ्यांत पावलें. 'एकदाचें पावलें हांव. आतां 
हांव सुरक्षीत उरतलें.' अशें म्हणून ताणें लांब हुस्कार सोडलो. 

दुसऱया दिसा सकाळीं फुडें दोगूय नुस्तेकार जाळ घेवन व्हडल्या 
तळ्याकडेन आयले. ताणी जाळ उदकांत पसरयलें. थोड्या वेळान 
तांकां दिसलें कीं खूब नुस्ते जाळांत सांपडलां. देखून जाळ ताणे 
हळूच तळ्याचे देगेक वोडपाक सुरवात केली. खूब नुस्ती जाळ्यांत 
फडफडटालीं. तीं ह्या परिस्थितींतल्यान सुटपाचो यत्न करतालीं. 
पूण ताचो कांयच फायदो नासलो. तातूंत हीं दोन व्हडली नुस्ती, जीं 
फाटल्यान राविष्ठीं ती लेगीत फारवल्लीं. 

त्या हुशार जुस्त्यान रोखडोच उपाय येवजिलो. ताणें मेल्ल्याचें 
सवंग घेतलें आनी तें थंड जाळर्येत पडून रावलें. बाकीची नुस्ती 

फडफडटालीं. जेन्ना ते नुस्तेकार नुस्ते एकठांय करुक लागले तेन्ना 
तांकां हें जुस्तें मेल्ल्या बशेन दिसलें. एकल्यान दुसऱया नुस्तेकाराक 
म्हळे,''पळय हैं एक मेल्लें नुसतें आसा. ताचो कांय उपेग ना. ताका 
परतें उदकांत उडोवया.'* अशें म्हणून ताणें हुशार नुस्त्याक उखलून 
परतें उदकांत उडवले. 

“'जावं एकदाचें हांव सुटलें.'' अशें म्हणून ताणें धांव मारली. 
तिसरें नुस्ते जै नशिबाचेर विशवास दवरुन जगतालें तें जाळांत 
फडफडत आसलें. ताणें खूब उडक्यो मारल्यो. सुटपाचो प्रयत्न केला. 
पूण कांयच उपेग जालो ना. 

“हैं नुस्ते त्रासदायक आसा. ओगीच उडक्यो मारता'' एकट्या 
नुस्तेकारान दुसऱयाक म्हळे. ''ताचो कितें तरी उपाय करुया'' अशें 
म्हणून ताणें कोयतो घेतलो आनी ताचे कुडके करपाक सुरवात 


केली. 
च 

तचलयेंचें आनी सॉरपाचें लश 


एका ल्हानशा गांवांत शाराकडल्यान खूब पयस एक ब्राह्मणाचें 
घर आसलें. त्या घरांत ब्राह्मण आनी ताची बायल रावतालीं. तांकां 
सगळे सूख आसलें, पूण तांकां भुरगें नासलें म्हणून तीं खूब दुखी 
आसली. तीं दोगांय जाणां सदांच पुजा पाठ करतालीं, व्रत करतालीं 
आनी दान धर्म करतालीं. तांची इत्सा पुर्ण जावची आनी देवाच्या 
आशिर्वादान भुरगें जावचें म्हणून हे सगळे तरेचे उपास न चुकतां 
करताली. निमाणें देवाचे कृपेन ताची बायल गुरवार जाली आनी 

तांकां एक भुरगें जालें. पूण तें भुरगें एक सोरोप आसलो. सोरपाचें 
भुरगें पळोवन ब्राह्मणाक आनी बायलेक एकदम धक्कोच बसलो. तांच्या 
सोयऱ्यां-धायऱ्यांनी आनी इश्टांनीं तांकां सोरपाचो नाश करपाचो 
सल्लो दिलो. पूण आवय बापायन तांचो सल्लो न्हयकारलो. तो तांचो 
भुरगो आसलो आनी त्या भुरग्याचेर ती खूब मोग करतालीं. ब्राह्मणान 
आनी ताचे बायलेन आपल्या भुरग्याची खूब मोगीन काळजी घेतली. 
तीं ताका सदांच म्हाणयतालीं, बरें बरे जेवण भरयतालीं. जशे जशे 
दीस गेले तशे तांचो सोरपावयलो मोग वाडत गेलो. ताणी एका सुंदर 
कंडयांत ताका मोव मोव हातरुण केलें. तातूंत तीं ताका बरी पदां 
म्हणून न्हिंदयताली. सोरोप कोणाकूच त्रास दिनासलो. 

सोरोप हळू हळू व्हडलो जावंक लागलो. ताच्या आवय बापायचो 
मोग तसोच वाडलो. शेजाऱया-पाजाऱ्यांच्या, नाजाल्यार सोयऱयांचे 
लग्न आसल्यार ताची आवय आपल्या चल्याच्या लझ़ाचो विंचार करुन 
दुखी जाताली. पूण तिका सोरपाकडेन लग्न करपाक खंयची चली 
तयार जातली? हो विचार करुन लेगीत सोरपाचे आवयन आस 
सोडूंक नासली. तिर्णे खूब विचार केलो. आपूण आपल्या चल्याक 
व्हकल कशी मेळयतली हाचो विचार सदांच तिच्या मनांत चालूच 
आसलो. 

एक दीस ब्राह्मण आपलें काम सोंपोवन घरा आयलो. घरांत 
येवन पळवत जाल्यार ताची बायल रडटाली. ''किंतें जालां तुजें? 
तूं अशी रडटा किंत्याक?'' ब्राह्मणान तिका विचारलें. 

तिणे कांयच जाप दिली ना. ती तशींच रडत रावली. 

“सांग म्हाका, कितें जालां ? तुका कसलो त्रास जाता?” 
ब्राह्मणान परते विचारले. 

तरीय ती तशीच रडत रावली. कांयच उलवली ना. ब्राह्मण 

तिच्या शेजरा वचून उबो रावलो. ताका किंतें करपाचें तें कळना 
जालें. 

“तुका हांव आवडना आनी म्हजो चलोय आवइना.'' तिणे 
निमाणं म्हळे. 

“'तूं तुज्या चल्याची कांयच काळजी करी ना. तो आतां 
व्हडलो जाला. लग्माचो जाला. तूं ताका व्हंकल सोदपाचो प्रयत्न 
लेगीत करी ना. तुका ताची कांयच खंत ना. तिणें म्हळे. 

““आमच्या भुरग्याक व्हंकल?'' ब्राह्मणान विचारलें. ''तुका 
दिसता ताका कोण चलीं दिंवपाक तयार जातलो कसो? आनी 
खंयची चली ताचे कडेन लग्न जावपाक तयार जातली?'' हाचेर 
ताचे बायलेन ताका कांयच जाप दिली ना. ती फकत रडत रावली. 
ती इतली रडली कीं ब्राह्मणान चल्याक चली सोदपाक वचपाें 
थारायलें. 

ब्राह्मण हेवटेन तेवटेन खूब पयस भोंवलो. पूण ताका एकूय 
चली मेळळी ना जी सोरपाकडेन लग्न जावपाक तयार आसली. 
निमाणे तो भोंवत एका व्हडल्या शारांत पावलो. थंय ताचो एक बरो 
इश्ट रावतालो. ब्राह्मण ताका खूब वर्सा जालीं मेळूक नाशिल्लो. तो 
ताका थंय सोदपाक लागलो. निमाणेकडेन ताका तो गावलो. ताचो 
इश्ट ताका पळोवन खूब खोशी जालो. तांच्यानी खूब गजाली 
केल्यो. उपरांत तो तांगेरुूच रावलो, जेवलो आनी मागीर भायर 
सरपाचे तयारेक लागलो. इ९टान ताची खबर घेतली.''आरे तूं असो 
कित्याक भोंवत आसा?'' 

"हांव म्हज्या पुताक व्हकल सोदपाक भोंवतां.'' ब्राह्मणान 
सांगलें. ''तुर्वे म्हाका पयलेंच कित्याक सांगलें ना तर?'' इश्टान 
प्रस्न केलो. 

““आतां आनी तूं खंय भोंवत वचू नाका. तुजो सोद सोंपलो 
म्हणून समज, म्हजी चली आसा. ती सोबीत आसा आनीं ताची 
वागणूकय बरी आसा. हांव म्हज्या चलवेचो हात तुज्या चल्याच्या 
हातान दितां. ताका तुजी सून करतां.'' 

ब्राह्मणाक अजाप दिसलें. तार्णें नम्रतायेन म्हळे, ''म्हाका 
दिसता तुर्वे एकदां तरी येवज म्हज्या चल्याक पळवल्यार बरें जातलें. 
ताचे उपरांतूच फुडलो विचार कर. “ 

““ना ना! ताची कांयच गरज ना!” इश्टान म्हळे. ''हांव 
तुका बरो वळखतां. तुजे बावलेकूव वळखता. मागीर जालें. हैं सगळें 
थरलें. आतां ओगीच वेळ वगडावन अर्थ ना. आमी चलवेक घेवन 
तुज्या वांगडाच तुज्या घरा येतां. तिचें लग्न करुनच आमी परत 
येतलीं.'' 

तांकां पळीवन ब्राह्मणाची बायल खूब खोशी जाली. एक सोबीत 
सुंदर चली तिची सून म्हणून आवल्या. तिचें सगळे दुख्ख खंयचे खंय 
ना जावन गेलें. आपल्या पुताक निमार्णे बरी व्हंकल मेळळीं. तिर्णे 
देवाक नमस्कार केलो. सगळ्यां सोयऱयांचो आदर सत्कार केलो 
आनी लग्माचे तयारेक लागलीं. 

जेन्ना ही खबर गांवांतल्या लोकांक कळळी तेन्ना ते त्या 
चलयेकडेन गेले आनीं ताणीं तिका शिटकावणीं दिली. ताणीं 
म्हळे,''पळय तूं हैं लग्न करु नाका, तुजो भावी घोव एक सोरोप 
आसा. तुजो फुडार लक्षान दवर. तूं परत वच आनीं खंयचो तरी बरो 
चलो सोदून ताचेकडेन लग्न जा. पूण हें लग्न करु नाका.” 

“पळयात ,म्हज्या बापायन ब्राह्मणाक उतर दिलां आनी हांव 
तांचे उतर मोडपाक शकना. हांव ताचेच कडेन लझ़ जातलें.'* चलयेन 
जाप दिंली.''हांव म्हज्या बापायचे इत्से भायर कांयच करचें ना. 

म्हज्या बापायक म्हजी काळजी आसा. ताचेर म्हजो पुराय विश्वास 
आसा. आनी ब्राह्मणाचो चलो जर सोरोप आसा जाल्यार हांव ताचेच 
कडेन लग्न जातलें.'' 

दुसऱ्या दिसा सोरपाचें आनी तिचें लग्न जालें. सोरपाची आनी 
ताची बायल एकठांय रावूंक लागली. तीं ताची सगळी सेवा करताली 
आनी बरी बायल कशी ताचो सांबाळ करताली. सोरपाचेर तिचो मोग 
आनी पुराय विशवास आसलो. तो आजूनय आपल्या पाटल्यांत 
न्हिदतालो आनी ती खाटीर . 

एक दीस रातीकडेन सोरपाची बायल रातचीं न्हिंदपाक वतना 
तिका तिचे कुडींत एक सोबीत राजपुत्रा सारको भुरगो दिसलो. ती 
ताका एकदम पळोवन भिंयेली. तिका हो एक अनवळखी भुरगो 
दिसलो आनी ती कुडी भायर धावूंक लागली. 

पूण त्या राजपुत्रान तिचो हात धरुन तिका थांबयलीं आनी 
सांगलें,''पळय तूं भिदेव नाका. तूं धांव नाका म्हजे मोगाचे बायले. 
हांव तुजोच घोव आसां. तूं म्हाका वळख ना?'' 

तिचो ताचेर विशवास बसना जालो. ती नाच म्हणपाक लागली. 
तिची खात्री जावपा खातीर तो मनीस परत सोरपाचे कातींत भितर 
सरलो आनी सोरोप जालो. थोड्या वेळान परत भायर सरलो आनी 
पयली भशेन सोबीत युवक जालो. है सगळे पळयना फुडे ताची 
बायल एकदम खोशी जाली. ताच्या पांयार घालून घेतलें आनी 
घोवान ताका वेंगेंत घेतलें. 

त्या दिसाच्यान रातीचे सगळे न्हिंदतकच तो तरणाटो मनीस 
आपलीं सोरपाची कात काडून कुशीक दवरतालो आनी फांतोड 
मेरेन आपले बायले वांगडा आसतालो. मागीर दिसभर तो सोरपाचे 
कातीत आसतालो, अशें है नाटक खूब म्हयने चल्ले. 

एकदीस रातचो ब्राह्मणान तांचे कुर्डीतल्यान मनशार्चे उलवर्णे 
चलताना आवाज आवकलो. ताणें ते कुर्डीत लक्ष दवरलें. ताका 
सोरपाच्या कातीतल्यान एक सोबींत तरणाटो मनीस भायर वेतना 
दिसलो. 

ब्राह्मण तसोच धांवत कुडीत गेलो. कुशीक दवरिल्ली सोरपाचीं 
कात उखल्ली आनी व्हरुन उज्यांत उडवली. कात जळून गोबर 
जालो. 

““म्हज्या मोगाच्या बाबाक देव बरें करु." ताच्या पुतान ताका 
म्हळे, “म्हाका पुर्व जल्माचो शिराप आसलो, म्हाका सोरपाच्या 
रुपान रावर्चे पडटलें म्हणून. जो मेरेन म्हाका कोणूय न विंचारतां 
म्हर्जे रुप काबार करी ना तो मेरेन म्हाका अशेंच जिवीत जगर्चें 
पडटलें आसलें. आज तुर्वे तें केलें आनी म्हाका शिरापांतल्यान मुक्त 
केलो. आतां हांव म्हर्जे खऱया रुपान जीवन जगपाक शकतलों. 
बाबा तुवें म्हजेर व्हडलो उपकार केलो. देव सगळ्यांचे कल्याण 
करतलो.'' अर्श म्हणून ताणें आवय बापायक साष्टांग नमस्कार पातलो. 

तो मागीर परत केन्नाच सोरोप जालो ना आनी सगळे खोशवेन 
जगूंक लागले. गांवांतल्या लोकांक ही गजाल कळळी तेन्ना ताणीं 
सगळ्यांनी तांची तोखणाय केली आनी तांकां आशिर्वाद दिलो. 


ई 

डॉ. उल्हास गो.प्रभू नार्नोळकार 








नामनेचे हाडांचे दोतोर उल्हास गोपाळ प्रभु नास्नोळकार 
म्हळ्यार मनीस सभावाची अचूक आनी सुक्षीम जाण 
आशिल्ले लेखक. तांचो सभावगूण वळखून ताणीं विचार 
करचो आनी. आपल्या सभावांत बदल घडोवन हाडचो 
देखून पंचतंत्रांतल्या देखदिण्या काणयांनी आपले परीन 
साज चडोतन सांगपाची तांची कळाशी ओडलायणी 

